


مَسْجِدِ اَقْصَىٰ

ڈیڑھ ارب مسلمانوں کا مسئلہ

www.KitaboSunnat.com



حامد کمال الدین

۲۸
۲-۲

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربنہ
معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

پاک ہے وہ ذات جو لے گیا اپنے بندے کو ایک رات مسجد الحرام سے
مسجد اقصیٰ، کہ جس کا ارد گرد ہم نے بابرکت کر رکھا ہے، تاکہ دکھائیں اس کو ہم
اپنی نشانیوں میں سے، بے شک وہ سننے والا ہے، دیکھنے والا“
(الاسراء: 1)



بیت المقدس

انبیاء کی سرزمین، آخری آسمانی امت کے ہاں تیسرا مبارک ترین مقام
مکہ اور مدینہ کے بعد کراہ ارض کا مقدس ترین شہر

www.KitaboSunnat.com

”میرے پاس براق لایا گیا، جو کہ ایک سفید دراز جانور ہے، گدھے سے بڑا اور شجر سے کچھ چھوٹا۔ وہ اپنا سم اپنے حدنگاہ کے پاس جا کر دھرتا ہے۔ تو میں اس پر سوار ہوا، وہ مجھے لے کر چلا، یہاں تک کہ میں بیت المقدس پہنچا۔ میں نے اس جانور کو (وہاں) ایک کڑے کے ساتھ باندھا، جس کے ساتھ انبیاء (اپنی سواری کو) باندھا کرتے تھے۔ پھر میں وہاں داخل ہوا اور اس کے اندر دو رکعت نماز پڑھی۔ پھر میں نکلا۔ تب جبریلؑ میرے پاس ایک برتن میں شراب اور ایک برتن میں دودھ لایا۔ تو میں نے دودھ لے لیا۔ جبریل نے کہا: آپ نے فطرت کو اختیار کر لیا۔ پھر مجھے آسمان و دنیا کی جانب چڑھایا گیا، تو جبریل نے (آسمان کا دروازہ) کھولنے کی استدعا کی.....“

(صحیح مسلم عن انس بن مالک)

285، 3
1-12



سنہری تصویر گنبد صحرا کی ہے، جو کہ اس وقت اقصیٰ میں آنے والی خواتین کی جائے نماز کیلئے مخصوص ہے۔ پرلی جانب قبلہ کی طرف سر کی گنبد والی قدیمی مسجد اقصیٰ ہے جو کہ اس وقت مرد حضرات کے جمعوہ جماعت کیلئے مخصوص ہے۔


پر زور تاکید، اور اس قوی امید کے ساتھ کہ ہماری صدا کی
شنوائی ہوگی۔

ہم اپنے مسلم بھائیوں سے اپیل کرتے ہیں کہ وہ ہماری اس
مسلم قوم کی مدد کیلئے اٹھ کھڑے ہوں جو کہ آج بیت المقدس کے ہر
طرف ثابت قدم اور مورچہ زن ہے۔

بے شک ان کی مدد کو پہنچنا واجب ہے۔ ان کی نصرت فرض ہے
اور تمام مسلمانوں پر لازم۔

مسلمانوں نے آج اس موقعہ کو اگر غنیمت نہ جانا تو اس کو گنوا دینے
پر انہیں مدتوں پچھتانا پڑ سکتا ہے، کہ جس کا علم اللہ ہی کو ہے۔

آج بیت المقدس میں جو ہو رہا ہے، امت کو اس سے بے خبر اور
تفریح و تماشا میں ہی مجور بنے دینا امت اور امت کے مسائل کے حق
میں مجرم بن جانے کے مترادف ہوگا۔



’نیل تا فرات اسرائیل‘ کا یہودی خواب چکنا چور ہو چکا۔ صیہونی اسی غضب شدہ اراضی کو اپنے ہاتھ میں رکھنے کیلئے اب آخری درجے کے جتن کر رہے ہیں۔ خطے کی سب عرب مملکتوں کو یقین دلایا جا رہا ہے کہ اسرائیل اب اسکے بارے میں کوئی توسیع پسندانہ عزائم نہیں رکھتا۔ یہ عرب ملک بھی ’موقعہ‘ کو غنیمت جانتے ہوئے دھڑا دھڑا امن معاہدے اور تعلقات معمول پر لانے میں لگے ہیں۔ یہی معاملہ اسرائیل عالم اسلام کے کچھ دیگر اہم اہم ممالک کے ساتھ کرنا چاہتا ہے۔ ’دو قی‘ کا یہ ہاتھ پاکستان کی جانب بھی بڑھا ہوا ہے۔ ایمان فروشی کا پورا ایک جال نئے سرے سے نصب ہونے جا رہا ہے۔ بہت سی این جی اوز، بہت سے صحافتی گروپ، بہت سے ریٹائرڈ اور برسر ملازمت ڈپلومیٹ اور بیورو کریٹ، بہت سے بے روزگار دانشور، نئے نئے کھلنے والے پرائیویٹ ٹی وی چینل، کرائے کے لکھاری.. مل جل کر ایک ایسی فضا بنانے جا رہے ہیں کہ امت کے ہاں پائی جانے والی سب طے شدہ باتیں ایک ایک کر کے ’فرضودہ‘، ’غیر ضروری‘، ’تجارتی خسارہ‘ اور ’غیر ترقیاتی‘ ثابت کر دی جائیں۔ امت کے بہت سے مفادات کے جہاں دھڑا دھڑا سودے ہو رہے ہیں وہاں کسی بھی دن ہو سکتا ہے بیت المقدس کا سودا، یعنی اسرائیل کو تسلیم کرنے کی بحث بھی سامنے آجائے! امت کے مقدسات بچ کر خوشحالی لانے کے دجالی مشرے یہاں سرعام نشر ہوں! ملت کے مفادات کو یہودی مہاجن اور ہندو بننے کی تکراری میں ڈال دینے کے مالی فوائد پر ’علمی‘ تجزیوں اور مذاکروں کا ڈول تو ڈالا ہی جا چکا ہے۔ آنے والے دن اپنی کوکھ میں شاید ایسا بہت کچھ لے کر آ رہے ہیں۔

اس موقعہ پر ضروری جانا گیا کہ یہ تحریر سامنے لائی جائے۔ ضروری نہیں یہی کتابچہ، مگر یہ ’صدأ عام ہونا اشد ضروری ہے۔ مسلمانوں کے تیسرے مقدس ترین مقام کیلئے دہائی دینا، جسے یہودی ریاست کا پایہ تخت بنایا جا رہا ہے.. مکہ اور مدینہ کے بعد مسلمانوں کے سب سے مقدس شہر کو پائمال ہونے سے بچانا اور عمر بن الخطاب اور صلاح الدین کی اس امانت کو فرزند ان توحید کے سجدوں کیلئے بچا رکھنا.. اس صدأ کو گونج بنا دینے میں حصہ لینا آپ کی توجہ اور آپ کے وقت پر کہاں تک حق رکھتا ہے، اس کا فیصلہ آپ پر ہے۔

دوستانِ اقصیٰ

مسجد اقصیٰ ہر مسلمان کا مسئلہ

یہ کوئی سیاسی مسئلہ ہے اور نہ قومی، سراسر ایمان اور حق سے وفاداری کا مسئلہ ہے.....

کوئی جنوبی ایشیا میں ہے یا شمالی یورپ میں، بحر چین کے مشرق میں بتا ہے یا اوقیانوس کے غرب میں.. سورج کی شعاعوں کی راہ میں زمین کی حدیں آتی ہوں، ”ایمان“ کی راہ میں کونسی حدیں.....!؟

”مسجد اقصیٰ“ لا الہ الا اللہ کہنے والے کرۂ ارض کے ہر شخص کا مسئلہ ہے، خواہ اس کا کوئی رنگ ہے اور کوئی لسان.. کوئی صوبہ، کوئی ضلع اور کوئی قصبہ!

ایمان والوں کے لئے یہ ایک مسجد ہے اور مسجد بھی ایک شان والی مسجد!!! کوئی کیا جانے ”مسجد“ کیا چیز ہے.....!!!

مسجد تو کوئی ہو، مسلمان کے لئے کرۂ ارض پر اس سے مقدس کوئی گوشہ نہیں۔ ”سجدہ گاہ“ سے بڑھ کر زمین کے پاس مومن کو دینے کے لئے کچھ نہیں۔ زمین کی کچھ وقعت اس کے دل میں ہے تو وہ اسی دم سے۔ امرت ان أسجد علی سبعة أعظم. ☆

☆ امرت ان أسجد علی سبعة أعظم: علی الجبہ و أشار بیدہ علی أنفہ، و الیدین، و الرکتین، و أطراف القدمین (متفق علیہ) ”مجھے حکم ہوا ہے کہ میں سات اعضاء پر سجدہ کروں: پیشانی، اور آپ نے ہاتھ کے ساتھ ناک کی طرف اشارہ کیا، دونوں ہاتھ، دونوں گھٹنے، اور دونوں پٹنجے“.

محکم دلائل وبراہین سے مزین، متنوع ومنفرد موضوعات پر مشتمل مفت آن لائن مکتبہ

مومن کے سات اعضاء زمین پر اکٹھے دھرے جائیں تو خدائے رب العالمین کو ایک جگہ شمار ہوتا ہے۔ وہ فرش جس پر ایسی بہت سی پیشانیاں مل کر ایک ساتھ جھکیں اور ایک تکبیر کی آواز پر راست تا چاب جگہ ریز ہوں اور عرش کے مالک کو عین اس ادب سے پوجنے، دن میں پانچ بار، باجماعت حاضر ہوں..... وہ فرش ”مسجد“ کہلاتا ہے!

مسجد تو کوئی ہو، مسلمان کی جان ہے۔ پھر اس مسجد کے بارے میں کیا خیال ہے جس میں ہزاروں انبیاء کی پیشانیاں سرورِ دو عالم کی تکبیر کی آواز پر ایک ساتھ جھکی ہوں، اور جہاں نماز کرانے کو ’امام‘ لانے کے لئے جبریل کو براق دے کر مکہ روانہ کیا گیا ہو!

مسجد تو کوئی ہو، مسلمان کی جان ہے۔ پھر ایسی مسجد جس کے کھونٹے سے انبیاء کی سواریاں بندھتی رہی ہوں، اور جہاں سب امتوں کے امام (سب انبیاء)، سید البشر کے مقتدی بن کر خالق انسانیت کی تعظیم کی ایک تقریب بے مثال منعقد کر چکے ہوں..... ایسی مسجد ایک مسلمان کے لئے جان سے بھی بڑھ کر کیوں نہ ہو؟!

مسجد اور وہ بھی مسجد اقصیٰ، کہ جس کی جانب امام الانبیاء کے سفر شب کے تذکرے ہم قرآن میں باقاعدہ تلاوت کرتے ہیں..... اس مسجد سے بڑھ کر مسلم امت کو کیا چیز عزیز ہو سکتی ہے؟!

ہزاروں انبیاء کی میراث کہ جس پر ایک یادگار رات، خاتم المرسلین کی میراث امامت رہتی دنیا تک کے لئے ثبت کرادی جاتی ہے.. آسمانی امتوں کی میراث جسے وصول کرنے کو خلیفہ دوم مدینہ سے رحلت سفر باندھ کر نفس نفیس بیت المقدس پہنچتے ہیں، نبیوں اور امتوں کی یہ مقدس میراث..... آج اپنے اپنے ’ملکوں‘ اور ’صوبوں‘ اور ’پانیوں‘ کے شور میں مسلم امت کو بھول جائے اور دنیا کی سب سے چھوٹی اور سب سے ذلیل قوم اٹھ کر، کرۂ ارض پر شرق تا غرب پھیلی اس امت بے مثال کو یہ سبق دینے لگے، کہ مغضوب علیہم کے حق میں یہ اپنی اس میراث سے ہمیشہ کیلئے دستبردار ہو جائے؟!

جس قوم پر خدا کی بار بار پھٹکار برسی، اور جس پر انبیاء لعنت کرتے گئے، اور فساد فی الارض کے سوار ہتی دنیا تک کیلئے جس کا یہاں اب کوئی کردار باقی نہیں، اس قوم کو یہ امت اپنی ایک ”مسجد“ دے دے، اور مسجد بھی کوئی مسجد؟ مسجد اقصائے مبارک !!!؟؟؟

سُبْحَانَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَى الَّذِي بَارَكْنَا حَوْلَهُ لِنُرِيَهُ مِنْ آيَاتِنَا إِنَّهُ هُوَ السَّمِيعُ الْبَصِيرُ (الإسراء: 1)

”پاک ہے وہ ذات جو لے گیا ایک رات اپنے بندے کو مسجد الحرام سے مسجد اقصیٰ تک، کہ جس کا گردا گرد ہم نے بابرکت کر رکھا ہے، تاکہ اُسے اپنی (قدرت کی) نشانیاں دکھائے، بیشک وہ سننے والا ہے (اور) دیکھنے والا“

صدیوں سے، ضُرِبَتْ عَلَيْهِمُ الذَّلَّةُ أَيَّنَ مَا تَقْفُوا إِلَّا بِحَبْلٍ مِّنَ اللَّهِ وَحَبْلٍ مِّنَ النَّاسِ وَبَاؤُوا بِغَضَبٍ مِّنَ اللَّهِ وَضُرِبَتْ عَلَيْهِمُ الْمَسْكَنَةُ ذَلِكَ بَأْنَهُمْ كَانُوا يُكْفَرُونَ بِآيَاتِ اللَّهِ وَيَقْتُلُونَ الْأَنْبِيَاءَ بِغَيْرِ حَقِّ ذَلِكَ بِمَا عَصَوْا وَكَانُوا يَعْتَدُونَ ☆ کا مصداق بنی رہنے والی ایک جرائم پیشہ قوم کو امت اسلام اپنی یہ سجدہ گاہ بھی دے دے اور ساتھ میں پورا وہ ملک بھی دے دے جو اس مسجد میں صفیں باندھ کر خدائے واحد کی تعظیم اور کبریائی کرتا ہے! اقوام متحدہ کے دفتر میں اس سودے کی رجسٹری کرا کر آئے اور اپنے کچھ بدخصلت نمائندوں کو اس کے لئے اپنا وکیل کرے! اس سودے سے انکار کا نام ’امن دشمنی‘ ہے اور دہشت گردی اور انسانیت کا چین ختم کر دینے ایسا گھناؤنا فعل، جو مہذب قوموں کے ہاں آج ایک گالی کی صورت اختیار کر گیا ہے اور اس کو گالی جاننا ہی آج ’مہذب‘ ہونے کی ایک بنیادی شرط! کیونکہ ’تہذیب‘ کی رجسٹری بھی اسی اقوام متحدہ کے دفتر میں جا کر ہوتی ہے!

☆ (آل عمران: ۱۱۲) ”ذلت ان پر دے ماری گئی جہاں بھی یہ پائے جائیں، بجز اس کے کہ کچھ اللہ کا سہارا اور کچھ لوگوں کا، اور یہ لوگ اللہ تعالیٰ کے غضب میں گرفتار ہیں اور مسکنت ان پر مسلط کر دی گئی ہے۔ یہ اس لئے کہ اللہ تعالیٰ کی آیتوں سے انکار کرتے تھے اور (اُس کے) نبیوں کو ناحق قتل کر دیتے تھے، یہ اس لئے کہ یہ نافرمانی کئے جاتے اور حد سے بڑھے جاتے تھے۔“

’امن‘ اور ’تہذیب‘ کی تعریف اب انبیاء نہیں کریں گے بلکہ تاریخ انسانی کا وہ بدقماش ٹولہ کرے گا جو نبیوں اور کلمہ حق کہنے والے صدیقیوں کا خون کرتا رہا.....!

دنیا کے مفہومات کو سرتاپہیرا لٹنا تھا، سو یہ واقعہ ہو چکا۔ دیکھنا یہ ہے اپنی اس دنیا کیلئے اصطلاحات کون آج انبیاء سے لیتا ہے اور کون اس موضوع پر ان مُفسدِ سن فنی الارض کے فلک میں گردش کرتا ہے جو ہمیشہ سے یہاں کلمہ گویان حق کے خون کے پیاسے پائے گئے اور جنہیں آج جا کر ’امن‘ اور ’تہذیب‘ کی من مانی تعریف کرنے اور ’عالمی برادری‘ کی قیادت فرمانے کا اندھا حق مل چکا ہے!؟

دنیا کے سب پڑھے لکھے سفیہ آج انہی کے پیروکار ہیں، اور انہی کیلئے تالیاں پیٹنے پر مامور۔ بخدا آنے والے دن ایمان کا معرکہ لے کر آ رہے ہیں اور نہایت کمال معرکہ..... انبیاء کا دم بھرنے والے ابھی نہ جانے جائیں تو کب جانے جائیں گے!؟

پس آج کتنے ہی ’غیر مہذب‘، عالم اسلام کے اندر اپنے گھروں اور مسجدوں سے دستبردار نہ ہونے کی ضد کر کے ’امن‘ عالم کیلئے خطرہ دیکھے جا رہے ہیں، صرف ’اُنکی‘ نظر میں نہیں ہمارے اپنے ’مسلم‘ میڈیا میں!؟..... خود ہمارے فرزندوں کو ’امن‘ عالم کی آج یہی تعریفیں رٹائی جا رہی ہیں!

آنکھیں نہیں دراصل دل اوندھے ہو جاتے ہیں.....

کون کس کے گھر میں گھسا؟ کس نے کس کی سجدہ گاہ چھینی؟ کون اپنے گھر اور اپنی سجدہ گاہ میں گھس آنے والے جارحیت پسندوں کو روکنے کا ’جرم وار‘ ہوا ہے؟ ذرا ایک نظر دیکھ تو لو، کون اپنے گھر کے اندر ہے اور اپنے گھر اور اپنی مسجد کی دیواریں تھام کر کھڑا ہے اور کون اپنے گھر سے باہر ہے اور ’دوسرے‘ کے گھر میں کہرام برپا کئے ہوئے ہے اور ’اس‘ کی مسجد گرانے کے درپے ہے؟ یہ سب سوال غیر متعلقہ ہیں، ’امن‘ اور ’تہذیب‘ کی تعریف وہی جو خدا اور نبیوں سے جنگ روار کھنے والی اس چرب زبان سے صادر ہو جائے جو میڈیا کے اندر بولتی ہے اور جو انسانیت کے جملہ مسائل علم و حکمت پر آج واحد حجت تسلیم کی جاتی ہے!

’علم و بصیرت‘ کا مرجع ہمارے پڑھے لکھوں کے ہاں ’یہود نہ ہو گئے ہوتے تو بیت المقدس کے ہمارے ہاتھ سے جانے ایسا واقعہ رونما ہی کیونکر ہوتا!

اس کے بعد پھر اس منطق کو لے کر چلنے والے ہمارے ’راہ نما‘ ہوئے کہ جو ملت، ’بیت المقدس‘ کے سوال پر اپنے ازلی دشمن کے حق میں اس قدر فیاض ہو سکتی ہے وہ بھلا کشمیر، افغانستان، عراق، چین، بوسنیا، کوسووا اور صومالیہ وغیرہ کے معاملہ میں اس قدر بخیل کیونکر واقع ہو سکتی ہے!؟

آج یہ ہمارے راہنما اور ہمارے دانشور ہیں جو گھر آئے دشمن کی ضیافتوں میں لگے ہیں، وہ دشمن جو اپنی ضیافت کیلئے ہماری قوم کے بڑوں سے ایسی بے تکلفانہ فرمائشیں تک پوری کرانے کا عادی ہو گیا ہے کہ یہ اُس کو اپنے ان نوجوانوں کے سر تھالی میں رکھ کر پیش کریں جو آباء کی میراث پر آج بھی غیرت کھاتے ہیں اور ملت کے نام پر داغ لگے تو اس پر موت کو ترجیح دیتے ہیں!

وہ بھی یہودی کا ایک قومی راہنما تھا جس نے اپنی ملت کے سب سے بڑے محسن اور خیر خواہ یحییٰ علیہ السلام کا سر تھالی میں رکھ کر وقت کی ایک فاحشہ کو اپنے ’حسن نیت‘ کے ثبوت کے طور پر پیش کیا تھا، کہ کوئی یہ نہ کہے یہ شخص اخلاص اور وفا میں سچا نہیں! وائے بربادی.. ’اخلاص‘ مگر کس کے لئے اور بھلا کس کے سر کی قیمت پر؟؟؟!

ایسی راندہ درگاہ قوم جب زمانے کی استاد مانی جانے لگے تو پھر انتظار کرتے رہیے؛ اس جہان میں وہ کچھ نظر آئے گا جو کبھی سننے میں آیا ہو اور نہ دیکھنے میں۔ تب حیا اور قدروں کا جنازہ پوری دھوم سے نکلے گا اور تعجب ہوگا تو یہ کہ انسانیت ساری کی ساری اسے کندھا دینے کیوں نہیں نکلتی! تب تو میں اپنے جگر گوشوں کو دشمن کی سلامتی پر ہزار طریقوں سے قربان کیا کریں گی، اپنے گھروؤں کے ہاتھ میں بندوق اور زبان پر آبرو کا لفظ سن کر نوحہ، اور اپنے مقدسات کا سودا کر آنے والوں کو اسلامی اور تعظیم کے تمنغوں کا اہل جانیں گی!

کوئی قدر دان ہوتا تو آج ان نوجوانوں کے پیر دھو دھو بیٹا۔ اُن ماؤں کو سلام کرتا جو امت کو آج بھی ایسے بچے جن کر دیتی ہیں، کہ جو ایمان اور توحید کی شمعیں روشن کرنے کے لئے اس قحط الرجال کے وقت اپنا خون پیش کریں!!! پورا جہان ان کے مقابلے پر ہے۔ ’ٹیکنالوجی‘ کا زور لگ گیا ہے۔ دنیا کا کوئی سہارا ان ’پہاڑوں کی چٹانوں پر‘ نشیمن ڈال رکھنے والے نہتوں کے حق میں باقی نہیں رہا مگر یہ اللہ کا سہارا لے کر پھر کھڑے ہیں!!! پوری دنیا ہل جانے کو ہے مگر یہ ہلنے کا نام نہیں لیتے!!! چند نانا تو اس بازو ہی تو ہیں کہ جتنکے دم سے پوری امت آج بھی فخر سے سرو اونچا رکھ سکتی ہے!

..... مگر ان کو قدر دانوں کی کیا طلب؟! ان کی قدر ہو تو عرش پر!!!

☆☆☆☆☆

حضرات! بعید نہیں مسجد اقصیٰ کی یہ صدا جو ہم اس کتابچے میں سنیں گے..... یہی صدا، شعائر اسلام میں سے ایک ایک شعار کے تحفظ اور ملت کے کھوئے ہوئے ایک ایک چہرے کو واز کرانے کی صدا بن جائے۔ بعید نہیں مسجد اقصیٰ کا مقدمہ، صیہونی صلیبی پنجے میں کراہتی اس دنیا کے ہر منصفانہ مسئلہ کا پیش لفظ بن جائے۔ اپنی اس امت کا جسد تو آج کہاں کہاں سے نہیں چیرا جا رہا!؟

اپنے ان مذہبی دانشوروں سے معذرت کے ساتھ، جو ’مسجد کو نمازیوں سے الگ کر کے دیکھنے کا نہایت باریک نکتہ پیش کرتے ہیں.. اور جو مسجد کی فضیلت بیان کرنے میں کوئی دقیقہ فرو گزاشت نہیں رکھتے مگر ان کے ہاں ’عبادت گزاری‘ یہ ہے کہ مسجد کھلی مل جائے تو نماز بے شک گھر میں جائز نہیں، ہاں اس مسجد کو کافر چھین لے یا وہ اس کی بے حرمتی پر اتر آئے تو خدا کی پرستش کیلئے خدا کی باقی زمین بہت وسیع ہے! اور جن کو الٰہِ جِنَّةٌ تَحْتَ ظِلَالِ السُّیُوفِ (متفق علیہ) کے اندر ’عبادت گزاری‘ کے معانی تلاش کرنا بہت اہم ہونا لگتا ہے.....!

اقصیٰ اور بیت المقدس.. مسجد اور اس کے نمازی.. ہر دو کی آزادی کے لئے جہاد واجب ہے۔ فلسطین کا ایک ایک چہرہ جہاں پر یہود کا غاصبانہ قبضہ ہے.. ایشیا تا

افریقہ تا یورپ، سرزمین اسلام کا ایک ایک بالشت جہاں کفار کا مجرمانہ تسلط ہے.. واگزار کرایا جانا وقت کے فرائض میں سے ایک فرض ہے۔ نہ یہ امت مری ہے اور نہ اس کے وہ علماء جو آج بھی اس کی راہنمائی کا فریضہ سرانجام دیں اور جو کہ امت کے لئے جہاد کا فتویٰ صادر کرنے کا شرعی حق رکھیں۔ خدا کے فضل سے جہاد کے جو متعدد محاذ آج کھلے ہیں، اور جن میں سرزمین اقصیٰ کا محاذ سرفہرست ہے..... جہاد کے ان محاذوں کی مشروعیت پر شرق تا غرب علمائے اسلام یک آواز ہیں۔ وہ سب منحنی آوازیں جو یہاں اور وہاں سے، امت سے الگ تھلگ سروں کے اندر آج سننے میں آرہی ہیں، اور جن کا کوئی رشتہ امت کے تاریخی ورثے سے ہے اور نہ امت کے زخموں سے، یہ سب آوازیں نہ وقت کی ضرورت ہیں اور نہ امت کے پاس ان کو سننے کیلئے کوئی وقت۔ اس امت کو کتاب اللہ اور سنت رسول اللہ، بر طریق سلف کافی ہے، جس کے نمائندہ، اور جس کی رو سے اس امت کو فتوائے جہاد دینے کے اہل، اس امت کے وہ مستند علماء ہیں جو اپنے علم اور فہم کا سلسلہ نسب، بلا انقطاع، سلف کے ساتھ جوڑ کر آ سکتے ہیں۔

زیر نظر کتابچہ سمجھئے مسجد اقصیٰ کا مقدمہ ہے۔ مسجد اقصیٰ کا یہ مقدمہ آج کے اس گلوبل ولیج کے ہر مسلمان کا مقدمہ ہے، بلکہ دنیا کے ہر انصاف پسند کا مقدمہ ہے۔ اقصیٰ کا یہ مقدمہ ہر مسلم مسئلے اور ہر مسلم سرزمین کا پیش حرف ہے۔ اس کتابچہ کی تیاری اور تقسیم عام سے، یہی بات ہمارے پیش نظر ہے۔

اقصیٰ کے حق میں اپنی صدا بلند کر کے آپ بھی آج اپنا حصہ ڈالئے۔ آنے والے سالوں میں کرۂ ارض پر اہل ایمان کی ایسی صفیں کھڑی ہونے والی ہیں، ان شاء اللہ، جو تاریخ میں ذکر ہوں۔ اس اذان کے لئے مسجد اقصیٰ کے زخمی میناروں سے بہتر کوئی جگہ ہو سکتی ہے!

حامد کمال الدین

مسجد اقصیٰ کی بابت جاننے کی کئی ایک باتیں

مسجد اقصیٰ کرہ ارض پر مسلمانوں کا تیسرا مقدس ترین مقام ہے۔ یہ جس تاریخی شہر میں واقع ہے اس کو احادیث کے اندر اور اسلامی تاریخ میں 'بیت المقدس' کے نام سے ذکر کیا جاتا ہے، جبکہ بائبل کی تاریخ میں یہ شہر 'یروشلم' کے نام سے جانا جاتا ہے۔

مسجد اقصیٰ، قدیمی شہر کے جنوب مشرقی طرف، ایک نہایت وسیع رقبے پر مشتمل احاطہ ہے۔ اس احاطے کے گرد ایک مستطیل شکل کی پر شکوہ فصیل پائی جاتی ہے۔ مسجد کے احاطہ کی وسعت کا اندازہ اس سے کیجئے کہ اس کا رقبہ 144 دونم (ایک دونم = 1000 میٹر مربع) ہے۔ اس احاطہ میں گنبد صحرہ پایا جاتا ہے۔ مسجد اقصیٰ پائی جاتی ہے، جس کو الجامع القبلی یعنی "قبلہ والی مسجد" یا "قبلہ طرف والی مسجد" بھی کہا جاتا ہے۔ اس کے علاوہ متعدد تاریخی آثار و نشانات ہیں جن کی کل تعداد دو صد تک پہنچتی ہے۔

مسجد اقصیٰ کا یہ پورا احاطہ، شہر کے جس حصہ میں واقع ہے وہ ایک ٹیلہ نما جگہ ہے۔ اس ٹیلہ کا تاریخی نام 'موریا' ہے۔ صحرہ مشرفہ (وہ چٹان جہاں اسراء و معراج کی رات رسول اللہ ﷺ کے قدم مبارک لگے تھے)، اس پورے احاطہ کی سب سے بلند جگہ ہے اور مسجد اقصیٰ کے اس احاطہ میں قلب کی حیثیت رکھتی ہے۔


مسجد کی پیمائشیں یوں ہیں: جنوب کی طرف 281 میٹر، شمال کی طرف 310 میٹر، مشرق کی طرف 462 میٹر، اور مغرب کی جانب 491 میٹر۔




مسجد اقصیٰ، پچھلی جانب



مسجد اقصیٰ، سامنے کی جانب۔
بال کی چوڑائی کم بگرامانی بہت زیادہ ہے۔



مسجد اقصیٰ کا سرخی گنبد



مسجد کا یہ احاطہ قدیمی شہر کا چھٹا حصہ بنتا ہے۔ مسجد اقصیٰ کی بابت خاص بات یہ ہے کہ اس مسجد کی حدود آج بھی وہی ہیں جہاں جائے نماز کے طور پر پہلے دن اس کی تعمیر ہوئی تھی۔ یعنی جس طرح مسجد حرام (مکہ مکرمہ) اور مسجد نبوی (مدینہ منورہ) کی توسیع بار بار ہوتی رہی اور اس باعث ان دونوں مسجدوں کی حدود متعدد بار تبدیل ہوئیں، مسجد اقصیٰ کی حدود میں آج تک تبدیلی نہیں آئی۔

احاطہ اقصیٰ کے چودہ دروازے ہیں۔ صلاح الدین ایوبی نے جس وقت یہ مسجد آزاد کرائی، اس کے بعد بعض وجوہات کے پیش نظر مسجد کے کچھ پھانگ بند کر دیے گئے۔ یہ پھانگ جو بند کر دیے گئے، کہا جاتا ہے ان کی تعداد چار ہے۔ بعض کے نزدیک ان کی تعداد پانچ بنتی ہے، جو کہ یہ ہیں: مشرقی جانب باب الرحمة اور جنوب کی طرف باب المُنْقَرِد، باب المَزْدُوج اور باب الثَّلَاثِي۔ البتہ وہ دروازے جو اس وقت تک برقرار ہیں، دس ہیں اور ان کی تفصیل اس طرح ہے: باب المَغَارِبَة، اس کو باب النبی بھی بولتے ہیں۔ باب السلسلہ، اس کو باب داؤد بھی بولتے ہیں۔ باب المَتَوَضُّأ، جس کو باب المَطْهَرَة بھی بولتے ہیں۔ باب القطنین۔ باب الحديد۔ باب الناظر۔ باب الغوانمة، جس کو باب الخلیل بھی بولتے ہیں۔ یہ سب کے سب دروازے مغربی سمت ہیں۔ جبکہ باب العتم، جسے باب شرف الانبیاء بھی بولتے ہیں، باب حطہ اور باب الأسباط شمالی سمت میں ہیں۔

مسجد اقصیٰ کے چار مینار ہیں: باب المغاربه والا مینار، جو کہ جنوب مغربی جانب ہے۔ باب السلسلہ والا مینار جو کہ مغربی سمت باب السلسلہ کے قریب واقع ہے۔ باب الغوانمہ والا مینار جو کہ شمال مغربی سمت اور باب الأسباط والا مینار جو کہ شمالی سمت واقع ہے۔

www.KitaboSunnat.com

مسجد اقصیٰ کا نام:

مسجد اقصیٰ، اس مقدس مقام کا وہ نام ہے جس سے اللہ تبارک و تعالیٰ نے

اپنے محکم کلام میں اس مقام کی شان کو موسوم فرمایا ہے:

سُبْحَانَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَى
الَّذِي بَارَكْنَا حَوْلَهُ لِنُرِيَهُ مِنْ آيَاتِنَا إِنَّهُ هُوَ السَّمِيعُ الْبَصِيرُ (بنی اسرائیل: 1)

”پاک ہے وہ ذات جو لے گیا ایک رات اپنے بندے کو مسجد الحرام سے مسجد اقصیٰ تک، کہ جس کے گرد اگر وہم نے برکتیں رکھی ہیں، تاکہ اُسے اپنی (قدرت کی) نشانیاں دکھائے، بیشک وہ سننے والا ہے (اور) دیکھنے والا“

اقصیٰ کا مطلب ہے بعید تر۔ مراد یہ کہ اسلام کے تین مقدس ترین مقامات میں سے یہ مقام باقی دو کی نسبت بعید تر ہے، کیونکہ مکہ و مدینہ سے فاصلے پر واقع ہے۔ اقصیٰ کے لفظ کی یہی تفسیر راجح تر ہے۔

اس مقام کا یہ نام یعنی اقصیٰ نزول قرآن کے بعد ہی مشہور ہوا ہے۔ قرآن کے اسے یہ نام دینے سے پہلے اس کو مقدس یا بیت المقدس کہا جاتا تھا۔ 'بیت المقدس' کا لفظ احادیث نبوی کے اندر وارد ہوا ہے۔ مثلاً مسند احمد کی حدیث جو واقعہ اسراء کی بابت مذکور ہوئی:

عن أنس بن مالك، أن رسول الله ﷺ قال:

أُتِيتُ بالبُرَاقِ، وهو دابة أبيض فوق الحمار ودون البغل يضع حافره عند منتهى طرفه، فركبته فسار بي حتى أتيت بيت المقدس، فربطت الدابة بالحلقة التي يربط فيها الأنبياء، ثم دخلت فصليت فيه ركعتين، ثم خرجت فجاء نسي جبريل عليه السلام بإناء من خمر وإناء ممن لبن فاخترت اللبن، قال جبريل:

أصبحت الفطرة، ثم عرج بنا إلى السماء الدنيا فاستفتح جبريل.. الحديث
روایت انس بن مالک سے، کہا، فرمایا رسول اللہ ﷺ نے:

”میرے پاس براق لایا گیا، جو کہ ایک سفید دراز جانور ہے، گدھے سے بڑا اور نخر سے کچھ چھوٹا۔ وہ اپنا سم اپنے حدنگاہ کے پاس جا کر دھرتا ہے۔ تو میں اس پر سوار ہوا، وہ مجھے لے کر چلا، یہاں تک کہ میں بیت المقدس پہنچا۔ میں نے اس جانور کو (وہاں) ایک کڑے کے ساتھ باندھا، جس کے ساتھ انبیاء (اپنی سواری کو) باندھا کرتے تھے۔ پھر میں وہاں داخل ہوا اور اس کے اندر دو رکعت نماز پڑھی۔ پھر میں نکلا۔ تب جبریل میرے پاس ایک برتن میں شراب اور ایک برتن

میں دودھ لایا۔ تو میں نے دودھ لے لیا۔ جبریل نے کہا: آپ نے فطرت کو اختیار کر لیا۔ پھر مجھے آسمان دنیا کی جانب چڑھایا گیا، تو جبریل نے (آسمان کا دروازہ) کھولنے کی استدعا کی.....“ (صحیح مسلم)

بیت المقدس کا یہ علاقہ اُس زمانہ میں ایلیاء کے نام سے بھی جانا جاتا تھا۔ یہ سب کے سب نام اس بات پر دلالت کرتے ہیں کہ مسلمان، مسجد اقصیٰ کو نہایت مقدس اور بابرکت مقام جانتے ہیں۔ قدیم سے مسجد اقصیٰ کے متعدد نام چلے آتے ہیں، مگر کوئی شک نہیں کہ یہ مقام ہمیشہ سے خدائے واحد کی بندگی کے لئے مختص رہا۔ مسلمان جو کہ آج خدائے واحد کی بندگی کا دم بھرتے ہیں اور خدا کے سب کے سب انبیاء و مرسلین پر ایمان ان کے اعتقاد کا حصہ ہے، اور ان میں وہ سب انبیاء بھی آتے ہیں جن کو مسجد اقصیٰ کے ساتھ مجاورت کی خاص نسبت رہی، مثلاً ابراہیمؑ، داؤدؑ، سلیمانؑ اور عیسیٰؑ وغیرہ..... مسلمان ان انبیاء میں ہرگز کسی تفریق کے قائل نہیں، لہذا آج یہ مسلمان ہی اس پاکیزہ و مقدس مقام پر اصل حق رکھنے والے ہیں۔

یہاں ایک غلطی عام کی تصحیح کرتے چلیں۔ بعض لوگ غلطی سے مسجد اقصیٰ کیلئے 'حرم' کا لفظ بھی استعمال کرتے ہیں۔ اس مسجد کیلئے حرم کا لفظ البتہ ہمارے شرعی مصادر سے ثابت نہیں۔ شرعی طور پر 'حرم' کے وہ احکامات جو مکہ اور مدینہ ہر دو حرم پر لاگو ہوتے ہیں، یہاں پر لاگو نہیں ہوتے۔ چنانچہ اسلام میں 'حرمین' دو ہی ہیں، مکہ اور مدینہ۔ تیسرا کوئی حرم نہیں۔

مسجد اقصیٰ کا احاطہ:

مسجد اقصیٰ کے احاطہ کا رقبہ 144 دوئم (144000 میٹر مربع) بنتا ہے۔ جو کہ شہر کی پرانی تفصیل کے اندر آنے والے کل رقبہ کا چھٹا حصہ بنتا ہے۔ اس کے سبب اضلاع ایک براہر نہیں۔ غربی ضلع 491 میٹر، مشرقی 462 میٹر، شمالی 310 میٹر اور جنوبی 281 میٹر۔

جو بھی مسجد اقصیٰ کے احاطہ میں داخل ہو جانے کی سعادت پالے، وہ اس کے اندر جہاں بھی نماز پڑھے، خواہ اس احاطہ کے کسی درخت کے نیچے، یا اس کے اندر تعمیر

شدہ متعدد گنبدوں میں سے کسی بھی گنبد تلے، یا اس کی کسی بارہ دری میں، یا گنبد صحرہ کے اندر، یا جامع قبلی کے عین بیچ جا کر، ثواب کا سینکڑوں گنا بڑھ جانا اس کے حق میں بہر حال ثابت ہو جاتا ہے۔

عن ابی ذرؓ، قال: تذاکرنا، ونحن عن رسول اللہ ﷺ، أيہما أفضل: أمسجد رسول اللہ أم بیت المقدس؟ فقال رسول اللہ ﷺ: صلاة فی مسجدی أفضل من أربع صلوات فیہ، ولنعم المصلیٰ هو، لیوشکن أن یکون للرجل مثل شطن فرسه من الأرض، حیث یرىٰ منه بیت المقدس خیر له من الدنیا جمیعاً. قال: أو قال خیر من الدنیا وما فیہا (أخرجه الحاكم وصححه، ووافقه الذہبی والألبانی، السلسلة الصحیحة ج 6 ص 946)

روایت ابو ذرؓ سے، کہا: رسول اللہ ﷺ کے ہاں ہمارے مابین تذکرہ ہو گیا کہ کونسا مقام افضل تر ہے، آیا مسجد نبوی یا بیت المقدس؟ تب رسول اللہ ﷺ نے فرمایا: میری اس مسجد میں ایک نماز (بلحاظ اجر) اُس (بیت المقدس) میں چار نمازوں سے بڑھ کر ہے۔ اور کیا خوب ہے وہ جائے نماز۔ عنقریب وقت آئے گا کہ آدمی کے پاس گھوڑے کی رسی جتنی زمین ہونا کہ جس سے اس کی نظر بیت المقدس تک جاسکے، اس کے لئے پوری دنیا سے افضل ہوگا، کہا: یا پھر یہ لفظ کہے: یہ اس کے لئے دنیا و ما فیہا سے افضل ہوگا۔“

مذکورہ بالا حدیث کے ضمن میں امام البانیؒ کی ایک وضاحت کا ذکر کر دیا جانا خالی از فائدہ نہ ہوگا: البانیؒ کہتے ہیں مسجد اقصیٰ میں نماز کی فضیلت کی بابت جو صحیح ترین حدیث پائی جاتی ہے وہ یہی ہے (ابو ذرؓ غفاری رضی اللہ عنہ کی مذکورہ بالا حدیث)۔ رہی وہ مشہور حدیث جس میں یہ آتا ہے کہ مسجد اقصیٰ میں ایک نماز کا ثواب پانچ سو گنا ہے (ملاحظہ کیجئے ارواء الغلیل 1130، الترغیب والترہیب 757 پر البانی کی تخریج) تو وہ ضعیف ہے۔ چنانچہ ابو ذرؓ کی اس صحیح حدیث کی رو سے جو اوپر بیان ہوئی، بیت المقدس کی

نماز اجرام میں مسجد نبوی کی نماز کی ایک چوتھائی کو پہنچتی ہے، جو کہ بے شمار صحیح احادیث کی رو سے ایک ہزار نماز ہے۔ ایک ہزار کا چوتھائی ڈھائی سو بنتا ہے۔ لہذا درست ترات یہ ہوئی کہ مسجد اقصیٰ میں نماز عام مسجد میں نماز پر ڈھائی سو گنا فضیلت رکھتی ہے۔

مسجد اقصیٰ وہ دوسری عبادت گاہ ہے جو کرۂ ارض پر تعمیر ہوئی:

عن ابی ذر الغفاری، قال: قلت: یا رسول اللہ، ای مسجد وضع فی الأرض أول؟ قال: "المسجد الحرام". قال: قلت: ثم ای؟ قال: "المسجد الأقصى". قلت: کم کان بینہما؟ قال: "أربعون سنة، ثم اینما أدر کتک الصلاة فصله، فإن الفضل فیہ." (رواه البخاری)

روایت حضرت ابو ذر غفاریؓ سے، کہا: میں نے عرض کی: یا رسول اللہ!

کونسی سجدہ گاہ زمین میں پہلے بنی؟ فرمایا: مسجد الحرام۔ میں نے عرض کی:

اس کے بعد کونسی؟ فرمایا: مسجد اقصیٰ۔ میں نے عرض کی: ان دونوں کے مابین

کتنا (وقفہ) رہا؟ فرمایا: چالیس سال، پھر جہاں تمہیں نماز کا وقت آ لے تو

وہیں پر نماز پڑھ لو، کیونکہ فضیلت اسی میں ہے۔

جس طرح مسجد الحرام کی بار بار تعمیر ہوتی رہی، مسجد اقصیٰ کی بھی متعدد بار تعمیر

ہوئی۔ ابراہیم علیہ السلام نے لگ بھگ دو ہزار سال قبل مسیح اس جگہ کو آباد کیا تھا۔ اس کے

بعد یہ ذمہ داری انکے فرزندوں اسحاق اور پھر یعقوب علیہم السلام نے نبھائی۔ اسی طرح

سلیمان علیہ السلام نے لگ بھگ ہزار سال قبل مسیح اس کی تجدید تعمیر کی۔ سلیمان علیہ السلام

کے ہاتھوں اس مسجد کی تعمیر کی بابت حدیث آتی ہے:

عن عبد اللہ بن عمرو عن النبی ﷺ قال: لما فرغ سلیمان بن داود من بناء

بیت المقدس سأل اللہ ثلاثا: حکما یصاڤ حکمہ، وملکا لا یبغی لأحد من بعدہ، وألا

یئتی هنا المسجد أحد لا یرید إلا الصلاة فیہ إلا خرج من ذنوبہ کیوم ولتتہ أمہ. فقال النبی

ﷺ: أما اثنان فقد أعطیہما، وأرجو أن یکون قد أعطی الثالثة (سنن ابن ماجہ، ولسنی، وأحمد)

روایت عبد اللہ بن عمرو سے، کہ نبی ﷺ نے فرمایا: جب سلیمان بن داؤد علیہا السلام بیت المقدس کی تعمیر سے فارغ ہوئے تو اللہ تعالیٰ سے تین باتوں کیلئے سوال گو ہوئے: یہ کہ آپ کو ایسا فیصلہ کرنا عطا ہو جو خدا کے فیصلے کے موافق ہو، یہ کہ ایسی بادشاہت عطا ہو جس کا آپ کے بعد کوئی سزاوار نہ ہو، اور یہ کہ جو شخص بھی اس مسجد میں آئے درحالیہ نماز کے سوا اس کا کوئی مقصد نہ ہو، تو وہ اپنے گناہوں سے اس دن کی طرح ہلکا ہو جب اسے اس کی ماں نے جنا تھا۔ نبی ﷺ نے فرمایا: دو چیزیں سلیمان علیہ السلام کو عطا ہو گئیں۔ میں امید رکھتا ہوں کہ تیسری بھی آپ کو عطا ہوگی۔

اسلامی فتح کے بعد، جو کہ سن 15ھ بمطابق 636ء کو ہوئی، خلیفہ دوم عمر رضی اللہ عنہ نے یہاں جامع قبلی کی تعمیر کروائی، جو کہ مسجد اقصیٰ کا اصل بنیادی حصہ باور ہوتی ہے۔ دولت اموی کے عہد میں یہاں مکند صخرہ کی تعمیر ہوئی، اور جامع قبلی (مسجد کا سب سے قدیم حصہ جو قبلہ کی جانب سب سے آگے ہے) کی تعمیر نو بھی ہوئی۔ اموی عہد میں یہ ایک بہت بڑا منصوبہ تھا جس کی تکمیل میں تیس سال کا عرصہ صرف ہوا، یعنی 66ھ بمطابق 685ء سے لے کر 96ھ بمطابق 715ء تک۔ تا آنکہ مسجد اقصیٰ کا یہ پورا احاطہ اپنی وہ شکل اختیار کر گیا جو کہ اس وقت تک موجود ہے۔

مسجد اقصیٰ کا تقدس:

اہل اسلام کے ہاں مسجد اقصیٰ کا غیر معمولی تقدس، ابتدائے اسلام ہی سے لے کر ایک معروف حقیقت رہا ہے۔ اس مسئلہ کا مسلمانوں کے عقیدہ سے براہ راست تعلق ہے۔ ہمارے عقیدہ کی رو سے زمین کا یہ بقعہ ان بے شمار انبیاء کا قبلہ ہے جو محمد ﷺ سے پہلے رہے۔ خود محمد ﷺ کا پہلا قبلہ یہی ہے۔ خانہ کعبہ سے پہلے آپ اسی طرف کو اپنا روئے مبارک کر کے اللہ وحدہ لا شریک کی عبادت کرتے تھے۔

پھر دین اسلام کا ایک خاص رشتہ اس بقعہ ارض کے ساتھ اس رات وجود میں آیا جسے شب اسراء و معراج کہا جاتا ہے۔ وہ رات جب رسول اللہ ﷺ کو جبریلین کی معیت میں مسجد الحرام سے لا کر اس مقام کی ایک شبینہ زیارت کرائی گئی۔ یہاں اس مقام پر کھڑے ہو کر آپ کرہ ارض پر مبعوث ہونے والے انبیاء کے امام ہوئے، اور سب نے اُس مبارک رات آپ کی اقتداء میں یہاں پر خدائے واحد کی عبادت کی۔ اس تقریب کے اختتام پر آپ کو آسمان کی بلند یوں کی جانب سفر کرایا گیا، یہاں تک کہ رب العالمین سے ہم کلامی ہوئی اور وہاں سے آپ نماز پنجگانہ کا تحفہ لے کر زمین پر لوٹے۔

خود قرآن نے اس واقعہ عظیم کا ذکر کیا اور ایک پوری سورت اسی واقعہ کے نام سے موسوم ہوئی۔ اس آیت کا ذکر پیچھے ابھی گزرا ہے۔ سورہ اسراء کی اس آیت کے اندر اس بات کا خاص ذکر کیا گیا کہ ”الذی بارکنا حوله“ یعنی ہم نے اس کا ارد گرد بابرکت کر دیا۔ اس آیت سے واضح ہے کہ اس کے ارد گرد اللہ نے ایک خاص برکت رکھی ہے، تو پھر اس مسجد کی برکت کا کیا اندازہ!؟ ”الذی بارکنا حوله“ کے ان الفاظ سے ہی مسلمانوں کے ہاں اس مسجد کی قدر و منزلت متعین ہو جاتی ہے۔ پس اقصیٰ برکت کا ایک منبع ہے جو کہ اپنے چہار سمت کو بابرکت بناتی ہے۔

مسجد اقصیٰ دین اسلام میں، زمین کے اندر وہ تیسرا مقدس مقام ہے جس کی جانب رحمت سفر باندھنا بجائے خود عبادت ہے۔ مسجد اقصیٰ کا یہ مقام نبی ﷺ نے ان الفاظ میں بیان فرمایا:

لا تشد الرحال إلا إلى ثلاثة مساجد: المسجد الحرام،

ومسجدی هذا، والمسجد الأقصى

”کجاوے ہرگز نہ کسے جائیں مگر تین مساجد کی سمت ہی: مسجد الحرام، میری

یہ مسجد اور مسجد اقصیٰ“۔

ایک حدیث میں جس کی سند میں گو کچھ کلام ہے، البتہ محدث ابن عدی نے ایک گونہ اس کا استحسان کیا ہے، فتنوں کے زمانہ میں اس علاقہ کا رخ کرنے کی فضیلت آتی ہے۔ یہ ذوالاصالح جہنمی سے مروی ہے، کہا:

میں نے عرض کی: یا رسول اللہ ﷺ! اگر ہم آپ کے بعد زندہ رہنے کی ابتلا پائیں، تو آپ ہمیں کہاں کا حکم دیتے ہیں؟ فرمایا: ”بیت المقدس کو اختیار کرو، کہ شاید تمہاری وہاں کچھ ذریت پلتی رہے جن کا وہاں کی مجلسوں میں صبح شام کا آنا جانا ہوا کرے“

(ذخیر الحفظ 1707/3 محدث ابن القیصر انی نے اس کی سند کو قابل قبول جانا ہے۔ محدث ابن رجب نے عثمان بن عطاء خراسانی کی وجہ سے اس کو ضعیف کہا ہے۔ رسائل ابن رجب 286/3- ماخوذ از ”تیسیر الوصول إلى احادیث الرسول“)

غرض یہ آیات و احادیث، اور دیگر کثیر دلائل شریعت ثابت کرتے ہیں کہ اس خطہ ارض کو اسلام اور امت اسلام کے ساتھ ایک خاص نسبت ہے اور ایک نہایت قوی رشتہ۔ یہاں کی زیارت کو عبادت جانا اور یہاں پائی جانے والی برکت کو حق جاننا دین اسلام کے اندر صحیح دلائل سے ثابت ہے۔ ہمارے اعتقاد کی رو سے یہ مسجد بھی بابرکت ہے اور وہ سرزمین جس میں یہ پائی جاتی ہے وہ بھی بابرکت ہے۔

مسجد اقصیٰ کے اہم اہم گوشے:

جیسا کہ پیچھے بیان ہوا، مسجد اقصیٰ کا احاطہ متعدد عمارتوں سے مل کر تشکیل پاتا ہے۔ اس میں بہت سے تاریخی آثار و نشانات ہیں جن کی تعداد دو سو تک پہنچتی ہے، جن میں متعدد نماز گاہیں آتی ہیں، قبہ جات، بارہ دریاں، محرابیں، کئی ایک منبر اور چوبترے، مینار یعنی اذان گاہیں، کنویں وغیرہ پر مشتمل متعدد تاریخی آثار۔

اب ہم یہاں ان میں سے کچھ اہم اہم گوشوں کا تذکرہ کریں گے:

گنبدِ صحرہ:

گنبدِ صحرہ ایک نہایت خوبصورت ہشت کونہ عمارت ہے۔ اس عمارت پر ایک عظیم الشان سنہری گنبد پورے احاطہ میں سب سے نمایاں نظر آتا ہے۔ گنبدِ صحرہ کی عمارت اس پورے احاطہ میں قلب کی حیثیت رکھتی ہے۔ نقشہ کے لحاظ سے بھی یہ اس کے عین وسط میں تھوڑا سا بائیں جانب واقع ہے۔ گنبدِ صحرہ اسلامی معماری یادگاروں کے اندر نہایت قدیم اور نہایت مرکزی و عظیم آثار میں سے ایک سمجھا جاتا ہے۔

گنبدِ صحرہ یا ”قبة الصخرة“ کا یہ نام کیوں پڑا؟ صحرہ عربی کے اندر ایک بڑے پتھریا چٹان کو کہا جاتا ہے۔ یہاں وہ چٹان ہے جہاں سے، راجح تر قول کی رو سے، سید المرسلین ﷺ معراج کے سفر کیلئے آسمان کی جانب چڑھے تھے۔ کیونکہ اس پورے مقدس احاطہ میں یہ چٹان ہی سب سے بلند نقطہ ہے۔ بعد ازاں اس چٹان پر، جس کو صحرہ مشرفہ کہا جاتا ہے، ایک عظیم الشان گنبد نما عمارت بنا دی گئی۔ اب آج کل گنبدِ صحرہ کا یہ ہال مسجد اقصیٰ میں آنے والی عورتوں کے لئے نماز گاہ کے طور پر استعمال ہوتا ہے۔

’صحرہ‘ ہوا میں معلق چٹان نہیں، جیسا کہ کچھ سنی سنائی بے بنیاد باتوں کی وجہ سے عوام الناس میں مشہور ہے۔ ہاں یہ درست ہے کہ اس مضبوط چٹان کے نیچے کچھ جگہ کھوکھلی ہے، یوں یہ جگہ زیریں جانب سے ایک ’غار نما‘ نقشہ پیش کرتی ہے۔

جامعِ قبلی:

جامعِ قبلی مسجد اقصیٰ کی جنوبی جانب کی عمارت ہے۔ مسجد کا یہ حصہ ہی پورے احاطہ میں قبلہ (مکہ) کی جانب سب سے پہلے آتی ہے۔ اسی وجہ سے اس کا نام جامعِ قبلی پڑ گیا ہے۔ یہ ایک بڑی عمارت ہے۔ اس پر سرمئی رنگ کا ایک گنبد ہے۔ یہ جامع

قبلی ہی پورے احاطہ مسجد کے اندر اصل نماز گاہ ہے۔ اسی کے اندر امام خطبہ دینے کے لئے کھڑا ہوتا ہے، اور یہیں سے نماز کرائی جاتی ہے۔ یہی وہ اصل ہال ہے جس میں مرد پانچ وقتہ نماز ادا کرتے ہیں۔

یہ مسجد، یعنی جامع قبلی، عین اس جگہ تعمیر ہوئی ہے جہاں خلیفہ دوئم عمر بن الخطاب رضی اللہ عنہ نے فتح بیت المقدس کے سال (15ھ) نماز ادا کی تھی۔ اس کی تعمیر نو کے سلسلہ میں یہاں ایک عظیم الشان عمارت کا سنگ بنیاد اموی خلیفہ عبدالملک بن مروان نے رکھا تھا۔ مگر اس کی تکمیل اس کے بیٹے خلیفہ ولید بن عبدالملک کے ہاتھوں ہوئی۔

مصلائے مروانی:

مصلائے مروانی، یا مروانی نماز گاہ، مسجد اقصیٰ کے زیرین حصہ میں واقع نماز گاہ ہے، جو کہ جنوب مشرقی سمت میں واقع ہے۔

اقصائے قدیم:

یہ جامع قبلی کے زیرین حصہ میں واقع ہے۔ اس جگہ کی تعمیر امویوں کے ہاتھوں ہوئی، جس کا مقصد مسجد کے اگلے حصہ تک ایک شاہی گزرگاہ کا انتظام کرنا تھا تاکہ اموی محلات کی جانب سے، جو کہ اقصیٰ کی حدود کے باہر جنوبی سمت تھے، سے مسجد تک پہنچنے کے لئے یہ گوشہ استعمال میں آئے۔

مسجد براق:

یہ دیوار براق کے پاس واقع ہے۔

ان مقامات کے علاوہ احاطہ میں مندرج ذیل قابل ذکر ہیں:

- متعدد سبیلیں، کنویں اور نشست گاہیں جو کہ اقصیٰ کے گرد گرد پھیلے ہیں۔
- المدرستہ الأشرافیہ، اس کے علاوہ بھی اقصیٰ مبارک کے ارد گرد متعدد مدارس ہیں۔


کتابخانه



کتاب سحر و جادو کے تفسیر و نگار



کتاب کے اندر کی نئی کتب و نگار



کتاب کی اندر کی ترمیم و آرائش



کتاب سحر و اندر کی جانب



فی الوقت سہ ماہی میں آنے والی خواتین کیلئے کھڑوں جانے نماز



19797

تعمیر اقصیٰ کی تاریخ:

اس مشہور عام مفروضے کے برعکس کہ مسجد اقصیٰ کی تعمیر عبد الملک بن مروان کے ہاتھوں ہوئی، مسجد اقصیٰ کرۂ ارض کی ایک نہایت قدیم نماز گاہ ہے۔ عبد الملک بن مروان نے گنبد صحرہ تعمیر کیا نہ کہ مسجد کی بنا رکھی۔ جہاں تک مسجد اقصیٰ کا تعلق ہے تو ہم جانتے ہیں یہ قبلہ اول رہ چکی ہے۔ کرۂ ارض پر خانہ کعبہ کے بعد دوسری عبادت گاہ یہی ہے، جو کہ صحیح احادیث سے ثابت ہے۔

مسجد اقصیٰ کی بنا کس نے رکھی؟ راجح تر یہی ہے کہ سب سے پہلے شخص، جنہوں نے اس کی تعمیر کی، آدم علیہ السلام ہیں۔ اس رائے کی رو سے، آدم علیہ السلام نے بیت الحرام کی بنیادیں رکھنے کے چالیس سال بعد اس دوسرے خانہ خدا کی بنیادیں رکھیں، اور ایسا بامر خداوندی ہوا۔ نہ یہاں کوئی کلیسا تعمیر ہوا تھا اور نہ کوئی 'بیکل' اور 'ٹمپل'۔ پھر اس سے ایک مدت دراز بعد خلیل خدا ابراہیم علیہ السلام کی ہجرت ہوئی جو کفر خانہ عراق کو خیر باد کہہ کر اس جانب نقل مکان ہوئے۔ یہ واقعہ کوئی اٹھارہ سو تا دو ہزار سال قبل مسیح کا ہے۔ ابراہیم علیہ السلام نے بیت الحرام کی بنیادیں از سر نو اٹھائیں اور اسے بنفس نفیس آباد کیا اور پھر اپنے فرزند اسماعیل علیہ السلام کو اس کی آبادی پر مامور کیا۔ بعد ازاں آپ کے دوسرے فرزند اسحاق علیہ السلام اور پھر ان کے فرزند یحییٰ بن یعقوب علیہ السلام نطفۃ اقصیٰ کی آبادی پر مامور ہوئے۔ پھر سلیمان علیہ السلام کے ہاتھوں کوئی ہزار سال قبل مسیح مسجد اقصیٰ کی تعمیر ہوئی۔ پھر عمر بن الخطابؓ کے ہاتھوں فتح اسلامی کے بعد، جو کہ سن 15ھ بمطابق 636ء کا واقعہ ہے، جامع قبلی کی تعمیر ہوئی، جو کہ مسجد اقصیٰ کا پیشینی حصہ ہے۔ پھر دولت اموی کے عہد میں گنبد صحرہ کی تعمیر ہوئی اور اس کے ساتھ جامع قبلی کی تعمیر نو بھی۔ اموی دور کے اس تعمیری منصوبے نے اپنے تکمیل کو پہنچنے میں تیس سال لگائے، یعنی 66ھ بمطابق 685ء سے لے کر 96ھ بمطابق 715ء تک۔ تب سے اب تک مسجد اقصیٰ اسی نقشے پر قائم ہے۔

مسجد اقصیٰ پر یہودی چیرہ دستیایاں مختصر تاریخی جائزہ

بیت المقدس پر 1967ء میں اسرائیل کا قبضہ ہوتا ہے تو اس کے ساتھ ہی مسجد اقصیٰ پر یہودی چیرہ دستیوں کا سلسلہ شروع ہو جاتا ہے.....

دو سال بھی نہیں گزرتے کہ 1969ء میں یہود کا یہ صدیوں کا کینہ باہر آ جانے پر مجبور ہوتا ہے اور ایک آگ کی صورت انبیاء کی اس قدیم معصوم عبادت گاہ کو بری طرح اپنی زد میں لے لیتا ہے۔ ایک یہودی، سیاح کا روپ دھار کر مسجد میں داخل ہوتا ہے اور آتش زنی کر جاتا ہے۔ مسجد کے ایک بڑے حصے کی چھت خاکستر ہو جاتی ہے اور حتیٰ کہ منبر صلاح الدین بھی بری طرح متاثر ہوتا ہے۔

یہودی بغض و کینہ درحقیقت قدس پر قابض ہونے سے پہلے ہی پوری ڈھٹائی کے ساتھ سامنے آچکا تھا۔ سرزمین قدس کو اپنے ناپاک قبضے تلے لانے سے پورے دو عشرے پیشتر، یعنی جولائی 1948ء میں بھی یہودیوں کے مسلح گروہوں نے مسجد اقصیٰ کے احاطے پر 55 بم گرائے تھے۔

بیشتر لوگ جانتے ہیں کہ یہود اپنی خاص تاریخی یادداشتوں کو نہایت بڑھ کر اہمیت دیتے ہیں۔ یہودیوں نے مسجد اقصیٰ کو نذر آتش کرنے کیلئے اگست کے مہینہ کا انتخاب بھلا کیوں کیا؟ یہودی تاریخ میں اکیس اگست 'ہیکل سلیمانی' کے انہدام کا دن بتایا

جاتا ہے۔ چنانچہ اسی مناسبت سے انہوں نے عین اسی دن کو مسجد اقصیٰ کو مبارک کونڈر آتش کرنے کیلئے مناسب ترین جانا!

چنانچہ اکیس جولائی 1969ء کو صبح سویرے، کہ ابھی کچھ ہی دیر پہلے نمازی یہاں فجر ادا کر کے گئے تھے، مسجد اقصیٰ میں ہر طرف آگ کے شعلے بھڑکتے دیکھے جاتے ہیں۔ مسجد کے تین حصے خاص طور پر آتش زنی کا نشانہ تھے:

مسجدِ عمرؓ: جو کہ احاطہ اقصیٰ کے جنوبی گوشے میں واقع ہے۔ مسجد کا یہ حصہ رمزیہ طور پر اس اولین مسجد کی یاد دلاتا ہے جو بیت المقدس کے اسلامی قلمرو میں آنے کے بعد پہلے پہل پیروانِ محمدؐ کے ہاتھوں عمر بن الخطابؓ کی زیر سرکردگی تعمیر ہوا تھا! یوں مسجد اقصیٰ کا یہ گوشہ اس وقت کی یاد دلاتا ہے جب عمر بن الخطابؓ نے مدینہ سے یہاں آ کر نصرانی حبر اعظم صفرونیوس دمشقی سے بیت المقدس کی چابیاں بنفس نفیس وصول فرمائی تھیں! بعد ازاں ایک بڑے زلزلہ کے سبب مسجد کی یہ عمارت شدید طور پر متاثر ہوئی تو خلیفہ عبد الملک بن مروان نے اس کو از سر نو تعمیر کیا اور نہایت عالیشان عمارت بنائی۔

مسجد کا یہ پیشینی حصہ صہیونیت کے دل میں کانٹے کی طرح نہ چھپے تو کیا ہو!

اقصیٰ کا یہ حصہ جو مسجدِ عمرؓ کے نام سے موسوم ہے، اس کی چھت میں مٹی اور لکڑی

بکثرت استعمال ہوئی ہے۔ چنانچہ طبعی بات ہے کہ آگ یہاں پر اپنا پورا اثر دکھاتی۔

منبر صلاح الدین: یہ منبر اور محراب اسلام کے عظیم سپوت صلاح الدین ایوبی کے نام

سے موسوم ہے، جس نے مسلمانوں کے اس تاریخی شہر کو 1187ء میں صلیبوں کے

غاصبانہ قبضے سے آزاد کرایا تھا۔ دراصل یہ منبر نور الدین زنگی کا تیار کردہ تھا جو کہ اس نے

شام کے شہر حلب میں بنا کر محض اس انتظار میں دھرا رکھا تھا کہ مسجد آزاد ہوتے ہی اس کا

یہ منبر اقصیٰ میں دھرا جائے گا، مگر اس کی زندگی نے وفانہ کی۔ فتح بیت المقدس کے بعد نور

الدین کی یہ خواہش اس کے جانشین صلاح الدین نے پوری کی تھی!

اس چوبی نمبر کی بابت ایک قابل ذکر بات یہ ہے کہ اس میں لکڑی کی ساری جڑائی کسی بھی کیل یا پیچ یا سریش وغیرہ کے بغیر عمل میں لائی گئی تھی اور لکڑی ہی کی کچھ ایسی کٹائی کی گئی تھی کہ اس کے مختلف حصے آپس میں مل کر فٹ ہو جائیں۔ اُس وقت کے مسلم معماروں نے دراصل اس کے اندر ایک رمزیہ پیغام دیا تھا کہ مسلم افواج کا بیت المقدس کو لینا ایسی ہی ایک حقیقت ہے جو آپ اپنے سوا کسی 'جوڑ' کی ضرورت مند نہیں اور یہ کہ امت اسلام کا اقصیٰ کے ساتھ ازل کا رشتہ بھی کچھ اسی نوعیت کا ہے!

یہودی آنکھ اس نمبر کو ابھی تک یہاں دھرا بھلا کیسے برداشت کرتی!

جنوب مغربی گوشے کا بالائی حصہ: مسجد اقصیٰ کا یہ وہ بالائی حصہ ہے، جو مسجد کے فرش سے تقریباً دس میٹر بلندی پر ہے اور مسجد کے اندر سے اس تک سیڑھی کے بغیر پہنچا ہی نہیں جاسکتا۔ مائیکل ڈنيس، جو کہ یہاں آگ لگانے آیا تھا سیاح کے روپ میں اندر داخل ہوا تھا اور ظاہر ہے سیڑھی لے کر نہیں آیا تھا۔ مسجد کے اس حصے میں آگ بھی اندرونی جانب کی نسبت بیرونی جانب زیادہ رہی۔ اس سے یہ بات واضح ہو جاتی ہے کہ آتش زنی کے اس گھناؤنے واقعہ میں بیرونی جانب سے بھی کوئی پورا ایک گروہ شریک تھا۔ مائیکل ڈنيس جو کہ مسجد کے اندر تھا مغربی سمت سے بیرونی طرف اور اتنی اونچائی پر جا کر اکیلا آگ نہ لگا سکتا تھا۔ پھر جبکہ یہ بات بھی ذہن میں رہے کہ شہر بیت المقدس پر قابض ہو جانے کے بعد اسرائیلیوں نے مسجد کے مغربی سمت سے متصل علاقہ کو اپنے زیر نگرانی لے رکھا تھا۔ بلکہ اس جانب واقع پورا ایک محلہ جو "حارة المغاربه" کے نام سے معروف تھا، گرا کر احاطہ مسجد کا مغربی پھانک جو کہ بولبہ المغاربه کہلاتا ہے، تک اپنے قبضے میں کر لیا تھا۔

محراب زکریا: جو کہ مسجد عمر سے متصل واقع ہے۔ زکریا علیہ السلام کے ساتھ دشمنی اب بھی نہ چھوٹی!

مقام اربعین: اقصیٰ کا یہ حصہ محراب زکریا کے ساتھ آگے جا کر لگتا ہے۔ یہ بھی آتش کی زد میں آیا۔

تین بارہ دریاں: مسجد میں واقع کل سات بارہ دریاں ہیں جو کہ جنوب تا شمال ستونوں اور فصیل مسجد کے محرابی پھیلاؤ کے ساتھ ساتھ بڑھتی چلی جاتی ہیں۔ ان نہایت مزین بارہ دریوں میں سے تین اس آتش زدگی کا شکار ہوئیں۔

مسجد کے دو مرکزی ستون: یہ بھی زمین بوس ہوئے جو کہ مسجد کے گنبد تلے ایک نہایت خوبصورت محراب کا وزن اٹھا کر کھڑے تھے۔

مسجد کا اندرونی گنبد: یہ ایک چوبی گنبد تھا۔ اس پر رنگدار چونے سے کڑھائی کا نہایت خوبصورت کام ہوا تھا۔ طلائی نقش بھی تھے۔ نفیس کتابت کے شاہکار اور تیل بولوں کے کچھ نادر نمونے تھے۔

مرمریں محراب: یہ ایک پوری محراب تھی جو آتش کا شکار ہوئی۔ اس پر رنگین مرمر کا کام ہوا تھا۔

جنوبی سمت کی دیوار: مسجد کی جنوبی سمت کی پوری دیوار آگ سے نہایت بری طرح متاثر ہوئی۔ اس پر مرمر کی جڑی ہوئی رنگین تہہ پوری کی پوری تباہ ہو گئی۔

مسجد کے اڑتالیس روزن: یہ حد درجہ خوبصورت چوبی روزن تھے، جن پر چونے اور نہایت بیش قیمت رنگین کالج کا کام ہوا تھا۔ چونے پر ترچھے انداز کی لکیریں اس انداز سے کندہ کی گئی تھیں کہ مسجد کے اندر آنے والی سورج کی شعاعیں نمازیوں پر سیدھی نہ پڑیں!

پوری مسجد کے قالین: یہ نہایت بیش قیمت فارسی قالین تھے، جو سب کے سب جل کر برباد ہو گئے۔


سورہ اسراء کے ابتدائیہ پر مشتمل خطاطی کا نادر نمونہ: سورہ اسراء کی ابتدائی آیات پر مشتمل خطاطی کا یہ ایک نادر نمونہ تھا، جو کہ طلائی پچی کاری سے کام لے کر نقش کیا گیا تھا۔ قرآنی خطاطی کا یہ نمونہ محراب مسجد کے عین اوپر تھا اور محراب کے مشرقی سمت تیسیس میٹر تک پہنچتا تھا۔

مسجد کے قدیم منقش شہتیر: یہ مسجد کے نہایت قدیم شہتیر تھے اور دیکھنے والے کو مسجد کی تاریخ کے جھروکوں میں بہت پیچھے لے جاتے تھے۔ اس لحاظ سے مسجد کا بذات خود یہ ایک بڑا اثاثہ تھا۔ ان چوٹی شہتیروں پر خوبصورت نقش و نگار تھے۔ مزید یہ کہ پرانی طرز پر ان شہتیروں کے ساتھ قدیم لیلیں اور فانوس لٹکائے جاتے جو کہ ستونوں کے سروں پر لگی تاج نما کڑھائیوں کے مابین جھولا کرتے تھے تو نہایت دلکش لگتے!

☆☆☆☆☆

دراصل اسرائیلی اس مار پر تھے کہ اقصیٰ کے اندر تین مختلف اطراف میں لگائی گئی آگ پھیلتی پھیلتی آپ سے آپ بیچ میں آ ملے گی اور یوں مسجد کا جنوبی حصہ کلیتاً منہدم کر دینے کے بعد شمالی جانب بڑھے گی تو پوری مسجد ہی کا کام تمام ہو جائے گا۔ مگر خدا نے ان کو نامراد رہنے دیا۔ جنوب مغربی جانب کے بالائی حصہ میں لگائی گئی آگ کسی ان دیکھے سبب کے ہاتھوں آپ سے آپ بچھ گئی اور جنوب کی جانب تک نہ پہنچ سکی۔ یوں جنوب مشرقی حصہ جلنے سے بچا رہا۔ آگ شمال کی طرف ضرور بڑھی اور کوئی 1500 میٹر مربع کے قریب مسجد کا حصہ نذر آتش ہوا، یعنی کہ مسجد کا کوئی ایک تہائی حصہ۔ خیال رہے مسجد کا کل رقبہ 4400 میٹر مربع بنتا ہے۔


جس دن مسجد اقصیٰ میں آتش زدگی کا یہ واقعہ ہوا، خلاف معمول اس دن اسرائیلیوں نے بیت المقدس میں بلدیہ کے زیر انتظام مسجد اقصیٰ کے مبارک کو فراموش کئے جانے والے پانی کی سپلائی بند کر دی تھی! وجہ ظاہر ہے کہ یہ ایک طے شدہ منصوبہ تھا۔ یعنی آگ جلے اور بھانے کو پانی نہ ملے اور مسجد پر جان دینے والے بے چارگی سے مسجد کو جلتا دیکھیں! فائر بریگیڈ کی اسرائیلی گاڑیاں اس وقت پہنچیں جب اہلیان شہر جیسے کیسے ہمت کر کے آگ بجھانے میں کامیاب ہو چکے تھے۔ اسرائیلی بلدیہ کی کارگزاری اس امر تک محدود رہی کہ دنیا بھر کی نیوز ایجنسیوں اور ٹی وی رپورٹروں کو جی بھر کر جلی ہوئی مسجد کی تصویریں اتارنے کی پوری پوری سہولت فراہم کرے اور نمازیوں کا غم و غصہ ان کے



مسجد اقصیٰ میں لگائی گئی یہودی آگ 1969ء



جلتی ہوئی مسجد اقصیٰ کی ایک اور تصویر



آڑے نہ آئے۔ آگ بجھانے کے اس عمل میں کچھ کام آئے تو وہ عرب فائر بریگیڈ جو نہایت مختصر وقت میں اور ایک ناقابل یقین مستعدی کے ساتھ پاس کے شہروں، ضلعوں اور 'رام اللہ' سے یہاں پہنچ جانے میں کامیاب ہو گئے تھے۔

جن لوگوں نے مسجد اقصیٰ میں یہود کی جانب سے لگائی جانے والی یہ آگ بجھائے جانے کے چشم دید واقعات بیان کئے ہیں انہیں سن کر آدمی دم بخورہ جاتا ہے اور ان واقعات کو تاریخ کی کتابوں میں ذکر کیا جانے کے قابل جانتا ہے۔ شاید وہ خدا کے خاص دنوں میں سے ایک دن تھا۔ بیان کرتے ہیں: بیت المقدس کے اندر، پورے شہر کے ہاتھوں میں اس دن بالٹیاں اور کنسترتھے۔ مقدسی نوجوان دیوانہ وار، کندھے سے کندھا ملا کر دیوار بنے، پانی کی بالٹیاں احاطہ مسجد کے ایک کونے سے دوسرے کونے تک پہنچا رہے تھے۔ ایسی بے شمار انسانی دیواریں اس دن یکا یک خدا کے اس قدیم گھر میں کھڑی ہو گئی تھیں جس دن اس گھر کی اینٹ گارے کی دیواریں شعلوں کی نذر ہونے لگی تھیں! 'نمازی' اس دن ثابت کر رہے تھے کہ 'صفیں' صرف نماز پڑھنے ہی کے لئے نہیں، مسجد بچانے کے لئے بھی بنائی جاتی ہیں! مسلمان مرد کیا عورتیں، مسجد کے احاطہ میں موجود کنوؤں کو دھڑا دھڑا گویا پانی سے خالی کر کے رکھ دیں گے! بوکے، ڈول، ٹین.. گھر کا جو جو برتن رسی سے باندھنے میں آسکتا تھا کنوؤں میں جھونک دیا گیا اور جو نہ باندھا جاسکتا تھا وہ سروں پر اور ہاتھوں کے اندر پوری مسجد میں پانی لئے گشت کر رہا تھا! آگ بجھانے کے لئے پانی اب صرف ان کنوؤں سے لیا جاسکتا تھا جو یوں لگتا تھا کہ اسلاف نے کبھی اسی وقت کے لئے کھود رکھے ہوں گے! چھوٹے بچوں سے لے کر بوڑھوں تک کسی نے ہمت دکھانے میں کوئی کمی نہ چھوڑی۔ کوئی مشینری میسر نہ رہی تھی۔ اتنی بڑی مسجد کو شعلوں سے واگزار کرانے کیلئے سب کام خالی ہاتھوں سے اور خدا پر توکل کی بدولت ہو رہا تھا۔ نوجوانوں کی کئی ایک دیوانہ وار ٹولیاں مسجد کے اندر سے جلتی صفیں اور شعلوں میں لپٹے قالین اٹھا اٹھا کر باہر پھینک رہی تھیں! ایک ایک قرآنی مصحف بچایا

جار ہاتھا! کئی نوجوان تھے جو صلاح الدین ایوبی کے نام سے موسوم منبر اور محراب کا ہر ممکنہ حصہ بچالینے کیلئے آخری حد تک کے جتن کر رہے تھے۔ اس منبر اور محراب کے وہ حصے جن کو شعلوں کے منہ سے نکال لینے میں کامیابی ہوئی، احاطہ انصی کے ایک گوشے میں قائم کئے گئے میوزیم کے اندر آج بھی محفوظ ہیں!

’ایماں کی حرارت والوں نے، تہی دست ہوتے ہوئے، خدا کے فضل سے بہت بارتارخ رقم کی ہے!

جرم کا مرتکب مائیکل ڈنيس روہن نامی یہودی تھا، جس کو مقدمہ کا سامنا کرنے میں زیادہ دشواری نہ ہوئی۔ اسرائیلی حکام نے اس کو پاگل قرار دیا اور کچھ دیر بعد یہ شخص آسٹریلیا منتقل ہو گیا۔ نہ جیل نہ سزا! باقی وہ پورا گروہ جس نے اس بد بخت کے ساتھ مل کر یہ واردات کی تھی اور اس اتنی بڑی مسجد کے تین حصوں کے اندر آگ کو ناقابو ہو جانے کے مرحلے تک پہنچایا تھا اور پھر اس شر پسند کے اہالیان مقدس کے ہاتھ نہ آنے کا بھی پورا پورا بندوبست پیشگی کر رکھا تھا، تو یہ پورا گروہ ’نامعلوم‘ رہا اور اسرائیلی ’عالمی معیار‘ کی عدالتوں کی نگاہ میں خواخوہ کا ایک ’مفروضہ‘ سزا کی نوبت تو خیر آتی ہی کیوں!؟

اتنی بڑی آگ صرف ایک فرد کا کیا دھرا تھا جو اتفاق سے پاگل نکلا!

یہ ایک واضح امر ہے کہ جب سے اسرائیل نے بیت المقدس پر اپنا پلید قبضہ قائم کیا، اسی وقت سے مسجد کو نقصان پہنچانے کے اس پروگرام کی تیاری ہو رہی تھی۔ 1968ء پورا اور پھر 1969ء کا بڑا حصہ اسی تیاری میں گزرا۔ ایک پورا گروہ اس میں شریک رہا۔ چاہتے وہ یہ تھے کہ یہ واقعہ کچھ اتنے بے ساختہ انداز میں رونما ہو کہ دنیا کے ایک محدود سے ’شکی مزاج‘ طبقے کے سوا ہر کسی کو یہ ایک ’طبعی واقعہ‘ معلوم ہو اور اس پر ’آسمان سر پر اٹھالینا‘ خواخوہ کا ایک ’غیر ضروری‘ امر۔ مگر خدا نے ان کے اس کریہہ منصوبے کو ناکام رہنے دیا.....

مسجد بچ گئی اور امت جاگ گئی!

مسجد اقصیٰ کے گرد منڈلاتے یہودی عزائم:

1780ء میں ایک انتہا پسند یہودی گروہ پکڑا گیا جو بھاری مقدار میں بارود مسجد کے نیچے لگانا چاہتا تھا۔ اس ٹولے کی یہ سازش کامیاب ہو جاتی تو مسجد شاید پوری اڑ جاتی۔ ایک بار 1982ء میں اور پھر دوسری بار 1983ء میں مسجد اقصیٰ کی مسلم گارڈ نے دو بڑے بڑے پارسل پکڑے جن کے اندر ٹائم بم نصب تھا۔

1984ء میں سر پھرے یہودیوں کے ایک گروہ نے مسجد اقصیٰ میں داخل ہونے کی کوشش کی، جبکہ انہوں نے دستی بم اٹھا رکھے تھے اور ساتھ میں چھ تھیلے بارود کے بھرے ہوئے تھے۔ یہ بھی مسجد کا کام تمام کرنے آئے تھے۔

1986ء میں مسجد اقصیٰ ایک اور انداز میں یہودی بغض کا نشانہ بنتے بنتے رہ جاتی ہے۔ اس بار اسرائیلی فضائیہ کا ایک سر پھر پائلٹ اپنا طیارہ لے کر اڑتا ہے تو مسجد اقصیٰ پر چلانے کیلئے میزائل ساتھ رکھے ہوتے ہیں۔ خدا نے اس کوشش سے بھی اقصیٰ کو محفوظ رکھا۔

مسجد اقصیٰ کے صحن میں اور آس پاس اسرائیلی قتل عام تو خیر معمول کی بات ہے۔ اس سلسلہ میں خاص طور پر قابل ذکر اکتوبر 1990ء کا وہ واقعہ ہے جب اسرائیلی فوجی دستوں نے نمازیوں پر سیدھا فائر کھول دیا، جس سے 23 نمازی موقعہ پر ڈھیر ہو گئے۔ یہودی یہاں اپنے نام نہاد بیگل سلیمانی کا سنگ بنیاد رکھنے آئے تھے کہ نہتے نمازی ان کے آڑے آئے اور پوری مسجد نے واضح کر دیا کہ یہ کوشش وہ کامیاب نہ ہونے دیں گے۔ تب اقصیٰ کے نمازیوں میں سے 23 سینوں کو گولیوں کے تمنغے ملے! خدا ان کی شہادت قبول کرے۔

28 ستمبر 2000ء کو پھر وہ یادگار واقعہ ہوتا ہے جو انتفاضہ دوم کا نقطہ آغاز بنتا ہے۔ اسرائیل کے سابق وزیر اعظم ایریل شیرون نے اپنے یہودی جتھے کے ساتھ مسجد اقصیٰ

میں زبردستی گھسنے کی کوشش کی تھی کہ پوری مسجد اس کے راستے میں دیوار بن کر کھڑی ہوگئی۔ طرفین میں تصادم ہوا۔ بیت المقدس میں ہر طرف مسلمانوں کی لاشیں گریں۔ اور پھر وہیں سے انتفاضہ مبارک کے مرحلہ دوم کا آغاز ہو گیا جو آج تک جاری ہے۔

مسجد اقصیٰ کے زیر زمین اسرائیلی کھدائیاں

ڈیڑھ عرب مسلم امت کیلئے ایک گھناؤنا چیلنج

اسرائیل کے آباد کاری شعبے نے شہر بیت المقدس اور مسجد اقصیٰ کے زیر زمین کھدائیوں کا ایک لامتناہی سلسلہ شروع کر رکھا ہے۔ کھدائیوں کا یہ سلسلہ اس وقت نو میٹر نیچے تک جا پہنچا ہے اور نشیبی چٹانوں کو جا لگنے لگا ہے۔ مسجد اقصیٰ کے کئی حصوں کو کھوکھلا کر چکا ہے اور خطرہ پیدا ہو گیا ہے کہ اب کوئی بڑا لرزہ یا جھٹکا مسجد کے ان حصوں کا کام تمام کر دے۔

حقیقت یہ ہے کہ اپنی اس گھناؤنی حرکت سے اسرائیل، کرۂ ارض پر پھیلی ڈیڑھ عرب مسلم امت کو، ایک ایسی مسجد کے مستقبل کے معاملہ میں جو ان کے دلوں میں بستی ہے، آخری حد تک چیلنج کر رہا ہے۔

ظاہر بات ہے کہ یہ تمام کھدائیاں کر لینے کے بعد بھی یہود کو اپنے نام نہاد ہیکل کا کوئی نشان نہیں ملا۔ ورنہ یہود نے لازماً اب تک آسمان سر پر اٹھا لیا ہوتا۔

مسجد میں آتش زدگی کے واقعہ کے بعد جس وقت مسجد کی مرمت کا کام ہو رہا تھا اور اس کیلئے کچھ کھدائیاں بھی کی گئیں تو اس وقت مسجد کے نیچے تازہ کھودی گئی ایک خندق دریافت ہوئی۔ ظاہر ہے یہ یہود کا لگایا ہوا نقب ہے جو آتش زنی کے واقعہ کے کچھ ہی دیر پہلے مکمل کیا گیا تھا۔ یہ زیر زمین نقب مسجد کی جنوبی فصیل سے چلتا ہوا مسجد کے اندر تک پہنچتا تھا۔ یہ سن ساٹھ کی دہائی کی بات ہے جب ابھی اسے یہاں پر قابض ہوئے صرف دو سال ہوئے تھے۔ اب ان کی کھدائیاں بھلا کہاں کہاں نہ پہنچ چکی ہوں گی؟

مسجد اقصیٰ کے زیر زمین اسرائیلی کھدائیاں دس مرحلوں سے گزری ہیں۔ کئی مسلم اداروں نے اس پر کام کیا ہے۔ ذیل میں اس کی نہایت مختصر روداد ذکر کرتے ہیں:

پہلا مرحلہ 1967ء تا 1968ء چلتا ہے۔ مسجد کے جنوبی حصہ میں ستر میٹر تک کھود ڈالا گیا۔ یہ کھدائی مسجد کی جنوبی فیصل، مسجد میں بنے ہوئے عجائب خانہ، جنوبی مینار اور عورتوں والے حصہ کے نیچے سے گزرتی تھی۔ یہ چودہ میٹر تک گہری تھی۔ اس سے ان مذکورہ عمارتوں کے اندر کئی جگہ پر دراڑیں پر گئیں۔

دوسرا مرحلہ 1969ء سے شروع ہوتا ہے۔ یہی کھدائی بڑھتی ہوئی شمال کی طرف جانے لگتی ہے، یہاں تک باب المغارہ تک پہنچتی ہے۔ اس کے درمیان چودہ عمارتیں آتی ہیں، جن میں قابل ذکر دارالعلوم امام شافعی ہے۔ اس کھدائی کی لمبائی اسی میٹر ہے۔ احاطہ اقصیٰ کے باہر بھی اس کا سلسلہ چلا۔ وہاں کی عمارتیں دراڑوں کا شکار ہوئیں، پھر اسی سال اسرائیلی بلڈوزروں نے وہ عمارتیں ملیا میٹ کر ڈالیں اور وہاں کے مسلم رہائشیوں کو وہاں سے بے دخل کر دیا گیا۔

تیسرا مرحلہ جو 1970ء تا 1974ء جاری رہا۔ پھر کچھ تعطل کے بعد 1975ء میں شروع ہوا اور ان سطور کے لکھے جانے تک جاری ہے۔ کھدائی کے اس منصوبہ میں بیت المقدس کی مسلم شرعی عدالت کا زیر زمین کھوکھلا کر دیا گیا۔ علاوہ ازیں دارالعلوم تنکزیہ۔ شمال کی جانب بڑھتے ہوئے اس نے اقصیٰ کے پانچ پھاٹکوں کو متاثر کیا، باب السلسلہ، باب المطہرہ، باب القطنین، باب الحدید اور باب علاء الدین۔ احاطہ اقصیٰ کے باہر متعدد آثار قدیمہ اور مذہبی مقامات اور رہائشیں متاثر ہوئیں۔ جن میں سے خاص طور پر قابل ذکر چار مساجد، قطنین کا تاریخی بازار اور قایتبائی کا مینار، دارالعلوم جوہریہ، رباط الکراد اور جامع مسجد عثمانی ہیں۔

ان کھدائیوں کی گہرائی دس سے چودہ میٹر تک جاتی ہے۔

چوتھا مرحلہ 1973ء تا 1974ء چلتا ہے۔ یہ اقصیٰ کی مغربی فصیل کو متاثر کر چکی ہے۔ اس کی گہرائی تیرہ میٹر تک پہنچتی ہے۔

پانچواں مرحلہ 1974ء سے شروع ہوتا ہے۔ یہ ایک اور زاویہ میں مغربی فصیل سے جنوبی فصیل کی طرف بڑھتی ہے۔ اس کی لمبائی اسی میٹر ہے۔

یہ بات قابل ذکر ہے کہ چوتھے اور پانچویں مرحلے کی کھدائی کے نتیجے میں اقصیٰ کی جنوبی فصیل میں دراڑیں پڑتے پڑتے آخر اس کا اس کا ایک حصہ جھڑ بھی گیا ہے۔ یہاں سے اندر جانے کا راستہ ہو چکا ہے اور یہاں سے مسجد کے جو حصے سامنے پڑتے ہیں وہ تین ہیں:

مسجد عمر اور اقصیٰ کا جنوب مشرقی حصہ،

اقصیٰ کے محراب کا زیریں حصہ

جنوب مشرقی طرف کی بارہ دریوں کے زیریں حصے۔

یہاں سے فصیل اور مسجد ہی کے گر جانے کا خطرہ نہایت زیادہ ہے۔

چھٹا مرحلہ 1975ء سے شروع ہوتا ہے۔ یہ احاطہ اقصیٰ سے باہر کی جانب بڑھتا ہے قدیمی شہر بیت المقدس کی فصل تک چلا جاتا ہے۔ یہ جگہ شہر کے باب مریم اور شمال مشرقی فصیل کے درمیان پڑتا ہے۔

یہاں یہ بات بھی قابل ذکر ہے کہ یہودی یہاں کھدائیاں کرنے کیلئے مسلمانوں کے قبرستان سے متصل اراضی ضبط کر چکے ہیں۔ بیت المقدس کا یہ ایک قدیم ترین قبرستان ہے اور یہاں بے شمار صحابہ، ائمہ، علماء، فقہاء اور مسلمانوں کی تاریخی شخصیات دفن ہیں۔ ان میں خاص طور پر قابل ذکر قبریں صحابی رسول عبادہ بن الصامتؓ اور شہاد بن اوسؓ کی ہیں۔ اس قبرستان کا ایک بڑا حصہ اس وقت خطرے میں ہے۔

ساتواں مرحلہ 1977ء سے شروع ہوتا ہے۔ ان کھدائیوں کی زد ”صحیح براق“ پر پڑتی ہے جو کہ اقصیٰ کی مغربی فصیل سے متصل واقع ہے۔ یہ کھدائی نو میٹر تک جاتی ہے۔

آٹھواں مرحلہ 1967ء ہی میں شروع ہو گیا تھا۔ ان کھدائیوں کا عنوان تھا 'اسرائیل کی مملکتِ یہودہ کے بادشاہوں کی قبروں کی دریافت'۔ اس کا رخ اقصیٰ کی جنوبی فصیلوں کے بیرونی جانب رہا۔ فصیل مسجد کو اس سے نقصان پہنچنے کا شدید اندیشہ ہے۔

نویں مرحلہ میں 1980ء کے اندر ایک سرنگ دریافت ہوتی ہے جو وارن (انگریزی نام) سے منسوب ہے۔ یہ مسجد کے باب السلسلہ اور باب القطنین کے مابین واقع ہے۔ یہ احاطہ اقصیٰ میں مشرقی جانب پچیس میٹر تک اندر آتی ہے اور چھ میٹر چوڑی ہے۔ یہ اقصیٰ کے اندر لگی پانی کی سبیل 'تایتبائی' تک پہنچتی ہے۔ اس سے باب السلسلہ اور باب القطنین کے مابین واقع باہ دربوں کی بنیادوں میں پڑ جانے والی دراڑیں واضح دیکھی گئی ہیں۔

دسواں مرحلہ، جو کہ سب سے خطرناک شمار ہوتا ہے۔ ان کھدائیوں کی زد میں مسجد اقصیٰ کے صحن پکے فرش آرہے تھے۔ مگر بڑھتے بڑھتے اب ان کا دائرہ مسجد کے مرکزی ہال اور گنبدِ صخرہ تک آنے لگا ہے۔ یہاں تک کہ آج اگر آپ جا کر وہاں دیکھیں تو گنبدِ صخرہ اور مسجد اقصیٰ کی اندرونی دیواروں پر جڑے ہوئے سنگ مرمر میں کئی جگہ آپ کو دراڑیں پڑی ہوئی نظر آئیں گی۔

ارض مقدس مسلم جسد کا انوٹ حصہ

ارض مقدس یعنی فلسطین، بحر ابيض Mediterranean Sea کے جنوبی ساحل کا وہ نقطہ ہے جہاں دنیا کے دو سب سے گنجان آباد براعظم، ایشیا اور افریقہ ملتے ہیں۔ صحرائے سینا، جو کہ فلسطین کا غربی حصہ ہے، جنوب کی جانب سے بحر احمر اور شمال کی جانب سے بحر ابيض کو الگ کرتا ہوا وہ خطہ ہے جو ایشیا اور افریقہ کے مابین خشکی کا سنگم ہے۔ یہیں کھڑے ہو کر بحر ابيض کے دوسرے پار جھانکیں تو تھوڑی ہی دور، براعظم یورپ ہے۔ اس لحاظ سے فلسطین دنیا کا وہ خطہ ہے جو تین براعظموں کو نہایت قریب پڑنے والا ایک مقام ہے۔

بعثتِ ابراہیمی کے ساتھ ہی تہذیب انسانی ایک نئے مرحلے میں داخل ہوتی ہے، اور قوموں کا تبادلہ عمرانی ایک نئی زور دار صورت دھارنے لگتا ہے، تو کوئی خاص وجہ ہوگی جو بابائے ملت ابراہیم علیہ السلام عراق سے اٹھ کر یہاں آ ڈیرہ لگاتے ہیں۔ یہی نقطہ ایک طرف افریقہ (مصر) کی جانب توحید کی پیش قدمی کا مرکز بنتا ہے تو دوسری جانب یہیں سے چل کر ابراہیم علیہ السلام جزیرہ عرب میں توحید کا ایک پودا از سر نو کاشت کر کے جاتے ہیں۔ پھر موسیٰ علیہ السلام کے بعد تو یوں ہوتا ہے کہ یہیں پر نبوتوں کا تانتا بندھ جاتا ہے اور زمین کا یہ خطہ آسمان کی روشنی سے چمک اٹھتا ہے۔

مابعد موسیٰ اور ماقبل مسیح کا یہی وہ زمانہ ہے (موسیٰ اور عیسیٰ علیہما السلام کے مابین کوئی ڈیڑھ ہزار سال سے زائد عرصہ بنتا ہے) جب بحر ابیض کے دوسری جانب، یورپی اقوام بھی تہذیب کی کرنوں کی تمازت سے بیدار ہو کر آنکھیں ملنے لگی تھیں اور ان کے کئی ایک روشن دماغ بحر ابیض کا حوض پار کر کے ارض انبیاء سے فیضِ علم و معرفت حاصل کر کے واپس جاتے اور یونان اور روم کی وحشی بت پرست اقوام میں ایک تبدیلی کا پیش خیمہ بننے لگے، جیسا کہ شیخ الاسلام ابن تیمیہؒ، فلاسفہ یونان کی تاریخ کے ضمن میں بیان کرتے ہیں۔

بشّتِ محمدیؐ کے بعد ایشیا کا ایک بڑا خطہ نہ صرف 'عالم اسلام' بنتا ہے بلکہ 'عالم عرب' کہلاتا ہے۔ یہ 'عربستان'، مشرق کی جانب فارس اور ماوراء النہر سے ملتا ہے اور جنوب میں جزیرہ عرب اور صومال کے ساحلوں پر بحر ہند سے تو مغرب کی جانب افریقہ کے اندر مصر، سوڈان، لیبیا، تیونس، الجزائر اور مراکش سے ہوتا ہوا موریطانیا بلکہ مالی تک جاتا ہے بلکہ کسی وقت اندلس تک جاتا تھا۔ یہ 'عربستان' جو زیادہ تر شرقاً غرباً پھیلا ہے، خطہ فلسطین بڑی حد تک اس کے وسط میں پڑتا ہے۔ یہی وجہ ہے کہ یورپیوں کے ہاں 'مشرقِ وسطیٰ' کی اصطلاح بنیادی طور پر اسی خطے کے لئے وجود میں آئی تھی۔

تاریخی طور پر فلسطین و وسیع تر شام Greater Syria کا حصہ رہا ہے۔ تاریخ میں جس خطے کو بلاد شام کہا جاتا ہے اس کے چار اقلیم ہیں، حالیہ سیریا، فلسطین، لبنان اور اردن، جو کہ اس وقت چار الگ الگ ملک ہیں۔ خطہ شام صرف قدیم نبوتوں اور صحیفوں کے حوالے سے نہیں، احادیثِ نبویؐ کے اندر بھی ایک قابلِ تعظیم خطہ کے طور پر مذکور ہوتا ہے اور محدثین نے رسول اللہ ﷺ سے ثبوت کے ساتھ 'شام' کے لاتعداد مناقب روایت کئے ہیں۔ یہاں تک کہ کئی اہل علم نے آیات اور مستند احادیث پر مشتمل، سرزمین شام کی فضیلت پر باقاعدہ تصانیف چھوڑی ہیں۔

رسول اللہ ﷺ کی یہ دعا بخاری میں مروی ہے:

اللهم بارک لنا فی شامنا⁽¹⁾

”اے اللہ! ہمارے شام میں برکت فرما۔“

مزید برآں کئی احادیث سے یہ بات پایہ ثبوت کو پہنچتی ہے کہ خطہ شام طائفہ منصورہ⁽²⁾ کا مسکن بنا رہے گا، مثلاً حدیث:

لا ینزال اهل الغرب ظاہرین علی الحق حتی تقوم الساعة⁽³⁾

”شام کی جہت والے لوگ بالاتر رہیں گے، حق پر رہتے ہوئے، یہاں تک کہ قیامت آجائے۔“

یہاں تک کہ آپ ﷺ کا یہ فرما دینا:

إذا فسد اهل الشام فلا خیر فیکم، لا تنزال طائفة من امتی

منصورین لا یضرهم من خذلهم حتی تقوم الساعة⁽⁴⁾

”جب اہل شام فساد کا شکار ہو جائیں تو پھر تم میں کوئی خیر نہیں۔ میری امت

میں سے ایک طبقہ نصرت مند رہے گا، جو لوگ ان کو بے یار و مددگار چھوڑیں گے وہ ان کا کچھ نہ بگاڑ پائیں گے، یہاں تک کہ قیامت آجائے۔“

ایسے ہی نبوی اخبار و آثار کے پیش نظر صحابہ کی بہت بڑی تعداد خاص شام کو مسکن بنا کر رہی اور شام و ما بعد خطوں میں جہاد کرنا صحابہ کو سب سے زیادہ مرغوب تھا۔

(1) صحیح بخاری حدیث رقم: 990 (2) ”طائفہ منصورہ“ سے مراد ہے امت اسلام کا وہ طبقہ یا گروہ جو تا قیامت حق پر قائم اور برسر جہاد رہے گا، اور خدا کی نصرت اس پر اترتی رہے گی۔

(3) صحیح مسلم حدیث رقم 5067 (4) مسند احمد حدیث رقم 15635، عن معاویہ بن قرۃ۔ مسند احمد کی تخریج کے تحت محدث شعیب الارؤوط نے اس حدیث کو صحیح الاسناد کہا ہے۔ اس حدیث کو محدث البانی نے صحیح کہا ہے (دیکھئے السلسلۃ الصحیحہ: حدیث نمبر 403) یہی حدیث ترمذی، ابن حبان اور طیالسی میں آئی ہے۔

مدینہ یا عمومی طور پر جزیرہ عرب کے بعد اگر کوئی خطہ ہے جس کو یہ شرف حاصل ہو کہ وہاں اصحاب رسول اللہ کی سب سے بڑی تعداد دفن ہے تو وہ بلاشک ہی ہے۔ پس یہاں جگہ جگہ انبیاء مدفون ہیں، جو کہ مخلوق میں برگزیدہ ترین ہیں اور یا پھر خاتم المرسلین کے اصحاب جو کہ انبیاء کے بعد برگزیدہ ترین ہیں۔ اور جہاں تک تابعین و مابعد احوار کے اولیاء و صلحاء، ائمہ و علماء، شہداء اور مجاہدین، قائدین اور سلاطین اور عجبہ روزگار مسلم شخصیات کا تعلق ہے، تو نقطہ شام کے حوالے سے وہ تو شمار سے باہر ہے۔ یوں سمجھئے شام ہمیشہ ہیروں موتیوں سے بھر رہا ہے!

کئی ایک نصوص کی رو سے شام ہی ارض محشر ہے (۱)۔

(1) اس سلسلہ میں دیکھئے یہ تین حدیثیں:

۱- الشام ارض المحشر والمنشر. ”شام سرزمین ہے حشر کی اور نشر کی“ یہ روایت حضرت ابو ذرؓ سے ہے۔ صحیح الجامع کی روایت نمبر 3726 کی تخریج میں محدث البانی نے اس حدیث کو صحیح کہا ہے۔ (دیکھئے البانی کی الجامع الصغیر و زیادتہ حدیث رقم 6039)

۲- عن ابي ذر رضى الله عنه، انه سأل رسول الله ﷺ عن الصلاة في بيت المقدس افضل او في مسجد رسول الله ﷺ؟ فقال: صلاة في مسجدي هذا افضل من اربع صلوات فيه، ولنعم المصلى هو، ارض المحشر والمنشر، وليأتين على الناس زمان ولقيد سوط او قال قوس الرجل حيث يرى منه بيت المقدس خير له او أحب إليه من الدنيا جميعا ”ابو ذرؓ سے روایت ہے، کہ انہوں نے رسول اللہ ﷺ سے دریافت کیا: آیا بیت المقدس میں نماز افضل ہے یا مسجد نبوی میں؟ آپؐ نے فرمایا: میری اس مسجد میں ایک نماز اس (بیت المقدس) میں چار نمازوں سے افضل ہے۔ اور نہایت خوب ہے جائے نماز بیت المقدس بھی، حشر اور نشر کی سرزمین، اور یقیناً لوگوں پر ایک وقت آنے والا ہے کہ آدمی کے پاس ایک ڈرے جتنی جگہ ہونا، یا پھر کہا، ایک کمان جتنی جگہ ہونا، کہ جہاں سے وہ بیت المقدس کو دیکھ سکتا ہو، اس کے لئے پوری دنیا سے بہتر یا محبوب تر ہوگا۔ (البانی نے اس حدیث کو صحیح کہا ہے، دیکھئے صحیح الترغیب والترہیب حدیث رقم 1179)

۳- عن ميمونة بنت سعد مولاة النبي ﷺ، قالت: يا نبي الله افنتا في بيت المقدس. فقال: ارض المحشر والمنشر ”نبی ﷺ کی باندی میمونہ بنت سعدؓ سے روایت ہے، کہا: میں نے دریافت کیا: اے نبی ﷺ! ہمیں بیت المقدس کی بابت آگاہ فرمائیے۔ آپؐ نے فرمایا: ارض محشر اور ارض منشر ہے، (البانی نے اس حدیث کو صحیح کہا ہے) (دیکھئے فضائل الشام ودمشق، حدیث رقم 4)

شام کا ایک تاریخی حوالہ اہل اسلام کے ہاں ارض رباط^(۱) رہا ہے.....

اسلامی فتوحات سے پہلے دراصل شام ہی دنیا کی سب سے بڑی سپر پاور کا پایہ تخت رہا ہے۔ یہیں سے بیٹھ کر رومن سیزر ایشیا، یورپ اور افریقہ کے ایک بڑے خطے پر قائم اپنی ایمپائر کا انتظام و انصرام کرتا تھا، جو کہ اس جگہ کی جغرافیائی اہمیت کی ایک واضح دلیل ہے۔ رومن مظننہ و جبر کا سکہ کوئی چوتھائی دنیا پر یہیں سے چلایا جا رہا تھا۔ اسلام کے شیر جزیرہ عرب سے نکلے تو مغربی سمت سب سے پہلا بلکہ ظلم کے اسی راج گھاٹ پر بولا گیا۔ چنانچہ بیرونی فتوحات میں انبیاء کی یہ سرزمین اہل اسلام کیلئے پہلا خدائی تحفہ تھا۔ ابو عبیدہ بن الجراح کی مجاہد سپاہ کے ہاتھوں یرموک کی فیصلہ کن شکست کے بعد سیزر ہریکولیس اپنا یہ تاریخی جملہ کہتا ہوا رخصت ہوا 'سلام اے ارض شام، جس کے بعد کبھی ملنا نہیں'..... اور اس کے ساتھ ہی یہ خطہ اذ انوں کی گونج میں عدل فارقی کا نظارہ کرنے لگا!

شام کا مسلم افواج کے ہاتھوں میں آنا تھا کہ ایشیا اور افریقہ میں پھر رومنز کے باقی مقبوضات یکے پھل کی طرح ایک ایک کر کے عمر فاروق کی جھولی میں گرنے لگے اور تکبیروں کی گونج میں مغرب کی جانب پیش قدمی کرتی ہوئی مسلم افواج مصر سے بڑھتی ہوئی افریقہ کے ایک بڑے علاقے تک صبح صادق کی طرح پھیل گئیں۔ بلکہ کچھ ہی دیر بعد بحر ابیض کے ساحلوں پہ بڑھتی ہوئی پورے شمالی افریقہ پر حاوی ہو گئیں، یہاں تک کہ قیروان، مراکش سے ادھر کہیں رکنے کا نام نہ لیا، جہاں شمال کی جانب بحر ابیض کے دوسرے پار اندلس (یورپ) رہ جاتا تھا تو مغرب کی جانب خشکی ختم، بحر اوقیانوس

(۱) 'رباط' کا مطلب ہے آدمی کا حالت جنگ کیلئے کسی جگہ پر تیار اور حاضر پایا جانا۔ اس کیفیت میں ہونا کہ جنگ اب چھڑی کہ اب۔ یا یہ کہ آدمی کو کسی جھڑپ کیلئے ابھی طلب کر لیا جائے گا یا ذرا ٹھہر کر۔ جنگ کے لئے آدمی کا محاذ پر ہونا۔ مورچہ زن ہو رہنا۔ حدیث میں آتا ہے:

رَبَّاطٌ يَوْمٌ فِي سَبِيلِ اللَّهِ خَيْرٌ مِّنَ الدُّنْيَا وَمَا عَلَيْهَا (متفق علیہ)

"اللہ کے راستے میں ایک دن کا رباط دنیا و ما فیہا سے بہتر ہے"

Atlantic Ocean شروع ہو جاتا تھا، جس کی بابت اُس وقت کے لوگوں کا خیال تھا کہ دنیا یہاں پر ختم ہو جاتی ہے! www.KitaboSunnat.com

اس سے کوئی دو عشرے بعد یہیں شام سے بیٹھ کر امیر معاویہؓ نے بحر ابیض کو، جس کا دوسرا نام کسی وقت بحر روم ہوا کرتا تھا، اسلام کے بحری بیڑوں کی آماج گاہ بنا دیا اور قبرص اور سلسلی ایسے اسٹریٹیج جزیروں کو زیر نگیں کرتے ہوئے سیزر کے پایہ تخت قسطنطنیہ پر چڑھائی کیلئے موحدین کے لشکر روانہ کئے۔ چند عشرے بعد یہیں سے بیٹھ کر خلیفہ ولید بن عبدالملک اندلس کا خراج وصول کرنے لگا۔ چنانچہ مغرب کی جانب ہونے والی تمام تر اسلامی توسیع کیلئے ارض شام ایک گیٹ وے بنا رہا۔

اس کے بعد کوئی تین صدی تک رومنوں کی بازنطینی ایمپائر کے ساتھ عباسی خلفاء اور بعد ازاں کچھ علاقائی امارتوں کی مسلسل جنگ رہی تو اس کا بیس کمپ بڑی حد تک شام ہی رہا۔ اس لحاظ سے، شام مجاہدین سے کبھی خالی نہ رہا۔ اسلام کے دور عروج میں بھی شہادت کے متلاشی صدیوں تک اسی جگہ کو اپنا مستقر بناتے رہے۔ پھر جب مسلم قوت کے کمزور پڑ جانے کے بعد صلیبی یلغاریں شروع ہوئیں تو یہی خطہ جو کبھی بندگان صلیب پر عرصہ حیات تنگ کر کے رہا تھا اب ان کی دست درازی کا سب سے پہلا اور سب سے بڑا ہدف تھا۔ پانچویں صدی ہجری میں بیت المقدس اور فلسطین کا ایک بڑا حصہ مسلمانوں کے ہاتھ سے جاتا رہا اور بقیہ شام لینے کیلئے صلیبی افواج ایڑی چوٹی کا زور لگا رہی تھیں، جس کے بعد ان صلیبی قوتوں کا اگلا ہدف یہ تھا کہ عالم اسلام کے دیگر خطے بھی تاراج کر دیں، بلکہ ان کا ایک بد بخت ریٹائلڈی شاتیلون، جو کہ کرک کا صلیبی بادشاہ تھا، اور مصر سے آنے والے حجاج کے قافلے لوٹنے کیلئے بہت آگے تک جایا کرتا تھا، علی الاعلان بکتا تھا کہ وہ مدینہ پہنچ کر پیغمبر اسلام کی قبر اکھاڑنے سے کم کسی بات پر رکنے والا نہیں۔ یہی وہ خبیث انفس تھا جس کی بابت صلاح الدین نے قسم کھا کر نذرمانی تھی کہ وہ اسے اپنے ہاتھ سے جہنم رسید کرے گا۔ چنانچہ اب ایک بار پھر، پوری عیسائی

دنیا کے مد مقابل پورے عالم اسلام کی جنگ یہیں پہ مورچہ زن ہو کر لڑی جانے لگی۔ چھٹی صدی ہجری میں عماد الدین، نور الدین اور پھر صلاح الدین کے گھوڑے اسی ارض شام میں دوڑائے گئے کہ بالآخر اللہ نے بیت المقدس مسلمانوں کو واپس دیا۔ حطین کا وہ تاریخی میدان فلسطین ہی میں واقع ہے جہاں پر صلاح الدین کی مجاہد سپاہ نے عالم صلیب کی کمر توڑ کر رکھ دی تھی اور جس میں سات صلیبی بادشاہ قید کر کے صلاح الدین کی سرکار میں پیش کئے گئے تھے۔ صلاح الدین کی جانب سے ریٹالڈ کہ گستاخ رسول اور آخری درجے کا بدعہد تھا کو چھوڑ کر باقی چھ کی جان بخشی کر دی گئی تھی۔ 'حطین' درحقیقت سات عشرے سے مسلسل جاری جہادی عمل کا نقطہ عروج تھا۔ مگر اس کے بعد بھی کوئی دو سو سال تک ایوبی سلاطین اور پھر ممالیک، صلیبی حملوں کے مد مقابل یہیں پر معرکہ آرا رہے اور امت کے لئے خدائی نصرت کا ذریعہ بنتے رہے۔

چنانچہ شام خصوصاً فلسطین کے علاوہ شاید ہی کوئی خطہ ہو جس کو اتنی صدیاں اس تسلسل اور اس شدت کے ساتھ 'ارض رباط' بنا رہنے کا شرف حاصل رہا ہو، اور وہ بھی امت کے ایک نہایت فیصلہ کن محاذ کے طور پر۔

یہاں تک کہ ساتویں صدی ہجری میں جب تاتاریوں کا سیلاب قریب قریب پورے عالم اسلام کو غرقاب کر چکا تھا اور بغداد کے دار خلافت کو تہس نہس کر چکا تھا تو صرف شام کا کچھ خطہ اور مصر باقی رہ گیا تھا جو ابھی تک مسلم قلمرو کا حصہ تھے۔ تاتاریوں کی وحشی یلغار کے سامنے 'ممالیک' اب عالم اسلام کی آخری امید رہ گئے تھے۔ تب سلطان العلماء عز الدین بن عبدالسلامؒ کے زیر تحریک، مملوک سلطان سیف الدین مظفر قطز کی قیادت میں مصر سے اسلام کا ایک لشکر اٹھتا ہے اور ہلاکو کے نائب کتبغا کے زیر قیادت شام میں پیش قدمی کرتی ہوئی تاتاری افواج سے مقابلہ کیلئے فلسطین کے تاریخی مقام 'عین جالوت' کا انتخاب کرتا ہے۔ معرکہ 'عین جالوت' کے نتیجہ میں پہلی بار مسلم دنیا 'اہل اسلام' کے ہاتھوں تاتاریوں کو شکست فاش ہونے کی خبر سنتی

ہے، ورنہ تاحال تاتاریوں کیلئے 'شکست' کا لفظ سننے کی حسرت تک مسلم دلوں میں کبھی پوری نہ ہو پائی تھی۔ معرکہ عین جالوت کی بابت ہی سلطان قنطر کا یہ تاریخی نعرہ مشہور ہے 'وہ اسلام ماہ!!' کہہ ہائے، اسلام گیا!۔ اسی معرکہ کی بابت، جو کہ رمضان میں جمعۃ المبارک کے روز ہوا، اور جس کا نتیجہ جاننے کے انتظار میں پورا عالم اسلام دم سادھ کر بیٹھا تھا، مشہور ہے کہ سلطان نے نماز جمعہ کے وقت تک معرکہ شروع نہ ہونے دیا، جس سے اس کا مقصد یہ تھا کہ عالم اسلام میں شرق تا غرب مسجدیں لشکر اسلام کی نصرت کے لئے دعا گو ہو جائیں تو معرکہ تب شروع ہو!

اس سے چند عشرے بعد قازان کی قیادت میں تاتاری سیلاب کا ایک اور زوردار ریلہ شام کا رخ کرتا ہے اور شغب کے مشہور معرکہ میں مسلم افواج کے ہاتھوں منہ کی کھا کر لوٹتا ہے۔ اس معرکہ شغب کے روح رواں شیخ الاسلام ابن تیمیہ ہوتے ہیں! یوں بلا مبالغہ یہ بات کہی جاسکتی ہے کہ شام اور خصوصاً فلسطین وہ ارض رباط ہے جہاں تاریخ اسلام کے پر آشوب ترین دور میں، ایک صدی کے اندر اندر، عالم اسلام پر چڑھ آنے والی دو بدترین کافر افواج کے گھٹنے لگے؛ ایک یورپ کے قلب سے اٹھنے والا صلیبی طوفان اور دوسرا صحرائے گوبی سے اٹھنے والا تاتاری ٹڈی دل۔ دونوں 'جہاد شام' کی چٹان سے ٹکرا کر پاش پاش ہوئے اور یوں یہی خطہ پورے عالم اسلام میں زندگی کی ایک نئی لہر دوڑا دینے کا منبع بنا!

تاریخ اگر اپنا آپ دہراتی ہے تو کیا معرکہ کفر و اسلام کا حالیہ ڈراپ سین بھی کہیں ارض فلسطین میں اور موجودہ دور کی جہادی تحریکوں کے ہاتھوں تو نہیں ہونے والا؟! تاریخ انسانی کے دو نہایت عظیم شر، صیہونیت اور صلیبیت جو عالم اسلام کے خلاف صدیوں کا بغض پال کر ایک خاص تیاری اور خاص ایجنڈے کے ساتھ اس بار آئے ہیں..... اس عالمی مملکت کفر کے خاتمہ کے سلسلہ میں کیا یہی 'ارض رباط' پھر سے کسی خدائی تدبیر کے ظہور میں آنے کیلئے "میدان" بننے والی تو نہیں، بلکہ بن نہیں چکی؟! جس

کے نتیجہ میں قدسیوں کی لازوال مملکت، ایک وقتی تعطل کے بعد، ہر بار کی طرح ایک بار پھر اپنی تاریخی شان و شوکت کے ساتھ بحال ہو جائے اور صدیوں تک کے لئے اسلام کے قلعے یہاں پھر سے ناقابلِ تسخیر ہو جائیں!؟

کیا مسجد اقصیٰ کے نمازیوں پر گزرنے والی ایک طویل صبر آزما آفت، عالم اسلام کے حق میں ایک نئے حسین دور کا پیش خیمہ بننے والی تو نہیں!؟ کیا آج بیت المقدس کے معصوم ہاتھوں میں پکڑے ہوئے پتھر عالمی ساہوکاری نظام پر بجلیاں بن کر گرنے والے تو نہیں!؟

آخر کیا بعید.....!!!

☆☆☆☆☆

چنانچہ شام کے عمومی مناقب کا معاملہ ہو تو 'فلسطین' ان میں برابر کا حصہ دار ہے۔ البتہ خطہ بیت المقدس الگ سے جو فضائل اور مناقب رکھتا ہے وہ اس کا اپنا خاصہ ہے، جن کی رو سے مکہ اور مدینہ کے بعد مسلمانوں کا کوئی مقدس ترین مقام ہے تو وہ بیت المقدس ہے۔ یہ ایک ایسی حقیقت ہے جس پر مسلمانوں کے ہاں ہرگز کوئی دورائے نہیں، امت اسلام کے ہاں بیت المقدس کو یہ مقام بالاتفاق حاصل ہے۔


☆☆☆☆☆

چونکہ آج وہ دور ہے کہ بین الاقوامی صحافت سے لے کر رائج العام تصورات تک ہر جگہ کسی جہانی مسئلے یا کسی بین الاقوامی تنازعے کا 'اسرائیلی ورژن' چلتا ہے، ہمارے بہت سے اعلیٰ تعلیم یافتہ طبقوں کے ہاں مغربی مصادر و دانش سے متاثر ہونے کے باعث انہی کے پھیلانے ہوئے خیالات دیکھنے اور سننے میں آتے ہیں، اور پھر جبکہ فلسطین اور بیت المقدس کا مسئلہ تو مغرب اور عالم اسلام کے مابین پائے جانے والے حالیہ تنازعات میں 'ام المسائل' کا درجہ رکھتا ہے، 'امن عالم' کے بہت سے لائیکل عقبدوں کی جڑ و حقیقت یہیں پر پائی جاتی ہے، بلکہ عالم اسلام کی کئی اور جنگیں ایک معنی میں اسی

جنگ کی پیدا کردہ ہیں؛ ایشیا تا افریقہ مسلمانوں پر آج جو جنگیں مسلط کی جا رہی ہیں ان کے پیچھے بڑی حد تک یہی مقصد کارفرما ہے کہ ارض مقدس میں یہودی مفادات کو کسی طرح محفوظ بنا دیا جائے..... لہذا مناسب معلوم ہوتا ہے کہ ارض فلسطین پر 'یہودی حق' کا ڈھکوسلہ ہمارے سامنے واضح ہو جائے۔ اس کیلئے ہمیں فلسطین کی ماقبل اسلام تاریخ کے ادوار میں بھی کچھ دیر کیلئے جانا پڑے تو یہ حرج کی بات نہیں۔

فلسطین پر 'یہودی حق' کا دعویٰ یا تو 'مذہبی' بنیاد پر ہو سکتا ہے اور یا پھر 'قومی و تاریخی' بنیاد پر۔ آج 'اقوام متحدہ' کے دور میں 'مذہب' کو بنیاد بنا کر کسی سر زمین پر دعویٰ کرنا اور ہنتے بستے باشندوں کو وہاں سے اٹھا کر چلتا کرنا دنیا کے پڑھے لکھوں کے ہاں کہاں تک ایک 'معقول حرکت' کہی جانے کے قابل ہے محتاج بیان نہیں۔ پھر بھی ہم وہ امت ہیں جو کسی مسئلہ کی 'دینی' بنیادوں کو، اگر وہ حق ہوں، سب سے پہلے تسلیم کرنے والے ہیں۔ زمین اللہ کی ہے اور وہ جسے چاہے اس کا وارث بنا دے۔ البتہ ہم ہی وہ امت ہیں جو یہودی مذہبی جلسا سزیوں کا پول کھول دینے کیلئے بھی پوری پوری قدرت اور اہلیت اور مستند علمی مصادر اپنے پاس رکھتے ہیں، اور اس پہلو سے بھی ہم ہی دنیا کو وہ حقیقت منکشف کر کے دے سکتے ہیں جسے یہودی کذب بیانی نے تحریف زدہ کر کے، پچھلی ایک صدی سے، امن عالم کو تہس نہس کر دینے کی بنیاد بنا رکھا ہے۔ حق یہ ہے فلسطینی مسلمان کے ہوتے ہوئے ارض مقدس پر یہود نہ تو کوئی 'مذہبی' حق رکھتے ہیں اور نہ 'قومی و تاریخی'۔

سیکولر دنیا کی بابت سمجھا جاتا ہے کہ وہ 'قومی و تاریخی' حق کو ہی اقوام کے 'دعوائے زمین' کی بابت درخور اعتنا سمجھتی ہے، لہذا ہم بھی مسئلہ فلسطین کے قومی و تاریخی پہلو پر ہی پہلے کچھ بات کریں گے، اس کے بعد یہود کے مذہبی دعویٰ کو بھی روشنی تیلے لائیں گے۔



دس ہزار سال قبل مسیح میں فلسطین یقیناً ایک بستا ہوا ملک تھا، مگر یہ 'ما قبل تاریخ' دور اپنی تفصیلات کے معاملہ میں آج نامعلوم ہے۔ دس ہزار سال قبل مسیح کے بعد ادوار کو نطونی Natufian تہذیب کا دور کہا جاتا ہے مگر 'نطونیوں' کی اصل کا بھی کچھ پتہ نہیں۔ یہاں اریحاکا کا تاریخی شہر جو ایک اندازے کے مطابق نو ہزار سال پرانا ہے، اسی تہذیب کے نشانات میں شمار ہوتا ہے۔

کوئی پانچ ہزار سال کے لگ بھگ کی بابت یہ البتہ ایک تاریخی واقعہ ہے کہ جزیرہ عرب سے وقفہ وقفے کے ساتھ بہت سے انسانی مجموعے فلسطین کے زرخیز خطوں کی جانب نقل مکانی کر آئے تھے۔ جزیرہ عرب کے یہ مختلف النسب گروہ، جن میں سامی نسل کے قبائل بھی تھے اور کنعان بن حام کی نسل سے بھی، عمومی طور پر ایک ہی نام سے جانے گئے۔ یا پھر اس پورے دور کو ہی کنعانی دور کہا گیا۔ اس لحاظ سے اس خطے کے ساتھ عربوں کا تعلق تب سے ہے جب سے تاریخ، انسانی وثائق کا حصہ بننے لگی۔ بائبل کا صحیفہ 'پیدائش' جگہ جگہ ارض فلسطین کو کنعانیوں کا ملک مانتا ہے، جہاں پر اسحاق اور پھر یعقوب علیہما السلام کو رہنے کیلئے کچھ زمین میسر آئی۔ خود اسرائیلی، زبان، ثقافت اور رہن بہن کے لحاظ سے 'کنعانیوں' کے رنگ میں رنگے گئے۔ کنعانیوں نے اس ملک میں 119 شہر قائم کئے، گو یہ واضح ہے کہ کنعانی تہذیب نے بابلی، آرامی، اور فینیقی تہذیب سے بہت کچھ لیا اور اس پر بہت کچھ اضافہ کیا۔

کنعانیوں کے علاوہ یہاں مصریوں نے بے شمار نشانات چھوڑے ہیں۔ بارہ سو سال قبل مسیح یہاں جزیرہ کریٹ سے فلسطینی قوم آتی ہے اور غزہ کے جنوبی ساحل کے ساتھ ساتھ بسے نگتی ہے۔ بعد ازاں دیگر کئی ایک شہروں میں پھیل جاتی ہے۔ کچھ ہی دیر بعد، یہ بھی کنعانی ثقافت کا ہی حصہ بن جاتی ہے۔ فلسطینیوں کے آنے سے یہ خطہ اور بھی ترقی کرتا ہے۔ اسی دوران ہی یہاں 'عبرانیوں' کا ایک نہایت چھوٹا خانوادہ آتا ہے۔ بنی اسرائیل کی کل بارہ فیملیاں۔ بلکہ یوسف علیہ السلام کا بیٹا مصر میں جا کر ہوتا ہے۔

تب یہ پورا گھرانہ مصر جا بیٹھتا ہے۔ زمین کے مالک جو ہوتے ہیں وہ اس کو چھوڑ کر نہیں جاتے!

انکے ہاں کسی وقت کہا جاتا ہے یہ مصر سے صرف اسی سال بعد موسیٰ علیہ السلام کی معیت میں فلسطین لوٹ آئے تھے۔ دوسری جانب کہتے ہیں، یہ واپس آئے تو چھ لاکھ تھے بلکہ مرد مرد چھ لاکھ سے اوپر تھے! 80 سال میں بارہ گھرانے، لاکھوں کو نہیں پہنچتے! یہ صدیوں مصر میں رہے۔ جب تک حقیقت اسلام پر قائم رہے تھوڑے ہوتے ہوئے مصر پر حکمران رہے، پھر زیادہ ہو کر غلام ہوئے؛ ان کو یہ بتانے کیلئے کہ ان کا دعویٰ قومی نہیں ہو سکتا بلکہ ان کی سب خیر خدا اور اس کے نبیوں کے ساتھ وفاداری اپنا رکھنے میں ہے۔

یہ تمام تر عرصہ فلسطین البتہ فلسطینیوں سے بسا رہتا ہے!

اب واپس آتے ہیں تو نہایت مختصر عرصہ فلسطین کے چند شہروں پر حاکم رہ لینے کے بعد مقامی باشندوں کے ہاتھوں یہ پھر بے گھر کر دیے جاتے ہیں، ان کو بتانے کیلئے کہ مسئلہ قومی حق کا ہے اور نہ زور بازو کا، بلکہ خدائی مشن پورا کرنے کا ہے۔ در بدر پھرتے، تا آنکہ طالوت کے زمانے میں ان کے دن پھرتے ہیں اور خدا کے دونیوں داؤد اور سلیمان کا ساتھ دے کر یہ ایک عرصہ کیلئے پھر آبرو مند ہوتے ہیں۔ فلسطین کے اطراف و اکناف میں اس قوم کا ڈنکا بجتا ہے تو صرف خدا کے ان دونیوں کے زمانے میں، جو کہ لگ بھگ 1000ء تا 850ء قبل مسیح کا زمانہ ہے۔ سلیمان علیہ السلام کے رخصت ہو جانے کے بعد اس کا شیرازہ پھر بکھرنے لگتا ہے۔ ان کی مملکت دو حصوں میں بٹی ہے۔ یہود اور اسرائیل۔ یہ وہ زمانہ ہے جب یہی قوم جو یہاں حق کے قیام کیلئے برپا کی گئی تھی، تاریخ کا بدترین فساد برپا کرتی ہے۔ تا آنکہ چھٹی صدی قبل مسیح میں بابل کا شہنشاہ بخت نصر ان پر تاریخ کی بدترین تباہی لاتا ہے۔ یہ بھاری تعداد میں ذلت کی موت مرتے ہیں اور باقی کے لوگ اسیر ہو کر بابل لے جائے جاتے ہیں، کہ قبضوں کی بجائے اب بابلویوں کو غلاموں کی ضرورت تھی!

فلسطین پھر اپنے باشندوں کے ساتھ آباد رہا ہے! تا آنکہ 539 ق م میں فارسی شہنشاہ سائرس ان کے لئے پروانہ آزادی جاری کرتا ہے اور ان کو فلسطین لوٹنے کی اجازت مرحمت فرماتا ہے۔ رہا یہ خطہ تو اس پر فارسی شہنشاہت، اور بعد ازاں 330 ق م میں یہاں پر سکندر اعظم کا اقتدار قائم ہو جاتا ہے۔ تا آنکہ 63 ق م میں یہاں رومیوں کا قبضہ ہو جاتا ہے۔ اس سارا عرصہ البتہ اس کے باشندے وہی رہتے ہیں جو ہمیشہ سے تھے۔ اسرائیلیوں کے نکلنے سے یہ علاقہ کبھی خالی ہوا اور نہ ان کے یہاں سکونت اختیار کر جانے سے کبھی آبادیوں کے گنجان ہو جانے کی شکایت ہوئی!

چڑھتے سورج کے پجاری، یہودیوں سے رومیوں کی جتنی کا سہ لیسی ہو سکتی ہے اتنی کرتے ہیں۔ زکریا اور یحییٰ علیہما السلام ایسے انبیاء کو قتل کرتے ہیں بلکہ اپنے تئیں عیسیٰ علیہ السلام کو قتل کرتے ہیں۔ تا آنکہ ان کا فساد حد سے بڑھ جاتا ہے تو خدا کا کرنا رومی بھی ان پر غضب ناک ہو جاتے ہیں۔ 77ء میں رومی بادشاہ ٹیٹس ان پر خدا کے قہر کا کوڑا ثابت ہوتا ہے۔ رومی جی بھر کر یہودیوں کا قتل عام کرتے ہیں۔ مسجد کی اینٹ سے اینٹ بجا دیتے ہیں۔ تب سے آج تک فلسطین میں یہودی نہیں ملتے۔ دو ہزار سال سے در بدر پھرتے ہیں۔ جبکہ فلسطین مسلسل اپنے باشندوں سے آباد رہتا ہے۔

تا آنکہ تین صدی بعد رومن خود بھی عیسائی ہو جاتے ہیں، جو کہ یہودیوں پر نئی آفت لے آنے کا ایک خوفناک پیش خیمہ بنتا ہے۔ عیسائیوں کے لئے مسیح علیہ السلام نبی نہیں بلکہ خدائی کا مرتبہ رکھتے تھے۔ اتنی بڑی اور بے دید اور طاقتور قوم کے خدا کو مارنے والی قوم کیونکر اس کے قہر سے بچی رہ سکتی تھی؟! یہودی کیلئے دنیا بھر میں کہیں پر چھپ کر بیٹھنا اب تو بالکل ہی دو بھر ہو گیا تھا۔ ارض میعاد کو بھلا اب کون یاد رکھتا!؟

پس واضح رہے، ان کی در بدری نبوت محمدی کے دور سے شروع نہیں ہوئی۔ نہ ہی مسلمان، اگر نام نہاد دشمنی سے کسی بھی دور کے اندر واقف رہے تھے۔ ہٹلر صرف محکم دلائل و براہین سے مزین، متنوع و منفرد موضوعات پر مشتمل مفت آن لائن مکتبہ

آج جا کر بدنام ہوا، یورپی اقوام کی جب سے مسیحیت کے ساتھ نسبت ہوئی یہود کیلئے اسی دن سے قیامت کھڑی ہوئی رہی ہے۔ عالم عیسائیت کی یہودیوں پر یہ 'کرم فرمائی' بیسویں صدی تک جاری رہی۔ جو فرق اس وقت دیکھنے میں آ رہا ہے اس 'چولی دامن' کی تاریخ چند عشروں سے زیادہ نہیں۔

غرض دورِ مسیح سے ان کا پودا یہاں سے اکھاڑا گیا اور اس کو دوبارہ یہاں لگنا پھر کبھی نصیب نہ ہوا۔

بعض تاریخ دانوں نے حساب لگایا ہے، یہودیوں کا فلسطین میں کلی اور زیادہ تر جزوی اقتدار ملا جلا کر چار سو سال سے زیادہ نہیں بنتا۔ البتہ اب دو ہزار سال سے یہ مسلسل زمانے بھر کی ٹھوکریں کھا رہے ہیں۔ آج جا کر 'جمہوریت' اور 'آزادی' کے اس دور میں یہ برطانیہ کے کندھوں پر سوار ہو کر فلسطین آتے ہیں اور برطانوی حمایت اور بدوق کے زور پر ایک ہستی بستی، صدیوں سے آباد قوم سے، اپنے آباء کی جاگیر کا مطالبہ کرنے لگتے ہیں! ملک کے باشندوں کو خیمہ بستوں میں ٹھونس دیتے ہیں اور ایک بڑی تعداد کو جلا وطن ہو جانے پر مجبور کر دیتے ہیں! یورپ اور امریکہ 'ارضِ میعاد' میں اس یہودی درندگی پر تالیاں پیٹتے ہیں، ان کیلئے اسلحہ اور دولت کی بور یوں کے منہ کھول دیتے ہیں، اقوام متحدہ کے ایوانوں میں اس ناجائز بچے کو ہر جگہ انگلی سے لگائے پھرتے ہیں کہ کسی نہ کسی طرح عالمی برادری اس سے مانوس ہو جائے اور اس کو 'تسلیم' بھی کر لے! فلسطینیوں پر یہ جتنا ظلم ڈھالے کبھی ٹس سے مس نہ ہوں گے، جس وقت البتہ اس 'منظور نظر' کیلئے خطہ میں کوئی مسئلہ بنتا نظر آئے تو 'قیام امن' کیلئے بھاگے چلے آئیں گے۔

www.KitaboSunnat.com

یہ دو ہزار سال تک ملک ملک کی خاک چھانتے رہے۔ جبکہ فلسطین کے باشندوں نے ایک دن کیلئے اپنا ملک نہیں چھوڑا۔ فلسطین میں بسنے والی اقوام ان سے پہلے سے یہاں آباد ہیں اور اس سارا عرصہ یہیں رہتی رہی ہیں۔ بیس صدیاں پیشتر

یہودیوں کو یہاں سے نکالا گیا تھا تو اس وقت بھی یہ پاپ فلسطینیوں نے نہیں کیا تھا کہ اس کی سزا ان کو خیمہ بستوں اور بے خانمائیوں کی صورت میں آج جا کر دی جائے۔ بیس صدیاں پہلے یورپ کے رومنوں نے ان کو یہاں سے بھگایا تھا اور اب بیس صدیاں بعد یورپ کے انگریزوں نے ان کو یہاں لا بسایا۔ صدیوں کے یہ طفیلی parasites یوں جا کر انگریز کے طفیل ایک بستے بساتے ملک کے وارث ہوئے اور ملک کے اپنے باشندے در بدر! اقوام متحدہ کے انسانی قواعد کی رو سے یہ وہاں کے رکھوالے البتہ وہ جو صدیوں سے اس گھر کے مالک رہے وہ اب باغی اور دہشت گرد اور امن کیلئے خطرہ!

برطانیہ بہادر جو آئرش باشندوں کو ان کا اپنا گھر اور ان کے اپنے باپ کی جاگیر واپس کرنے پر کبھی تیار نہ ہوا تھا، کس دریا دلی کے ساتھ فلسطینیوں کے ملک پر پولینڈ، جرمن، آسٹریا اور یلگنجم کے یہودیوں کا حق تسلیم کر رہا تھا! بالفور ڈکلیئریشن کی رو سے مملکت برطانیہ سرزمین فلسطین پر یہودیوں کے حق واپسی کو کس احترام اور ہمدردی کی نگاہ سے دیکھتی تھیں! یہی ہمدردی کی نظر عالمی توازن طاقت کے ساتھ ہی پھر برطانوی تاج سے امریکی انتظامیہ کو منتقل ہو جاتی ہے۔ آباء کی قبریں اگر ایسی ہی کوئی دلیل ہے تو اس سے کہیں واضح حق تو پھر امریکہ پر ریڈانڈینز کا بنتا ہے، جن کا وہاں سے ایک بڑی سطح پر اور نہایت بے رحمی کے ساتھ اور وہ بھی امریکیوں کے ہاتھوں خاتمہ ہوئے ابھی چند صدیوں سے زیادہ عرصہ نہیں گزرا اور جو کہ ہزاروں سال تک اس ملک کے بلا شرکت غیرے مالک رہے تھے۔ کیا امریکی جو فلسطین پر اسرائیل کا 'آبائی حق' مانتے ہیں، خود اپنے ملک پر ریڈانڈینز کا یہ حق بھی تسلیم کریں گے؟! اور کیا اندلس پر عربوں کا یہ حق بھی مان لیں گے، جنہیں یہاں سے نہایت ظلم اور نا انصافی کے ساتھ بے دخل ہوئے ابھی صرف پانچ سو سال ہوئے ہیں!؟



اب آئیے مسئلہ کے مذہبی پہلو کی جانب.....

عرب عمومی طور پر اسماعیل بن ابراہیم علیہما السلام کے ساتھ نسبت رکھتے ہیں، جس کیلئے اصطلاحی طور پر 'عرب مستعربہ' کا لفظ مستعمل ہے۔ اسرائیل (یعقوب علیہ السلام کا لقب) سام کی نسل سے ہیں تو اسماعیل بھی سام ہی کی نسل سے ہیں۔ ابراہیم کے حق کی بات ہے یا سامی تخم میں مگر کوئی خاص فضیلت پائی جاتی ہے تو وہ دونوں جانب برابر ہے۔ فلسطین میں آباد عربوں کی ایک بڑی تعداد اسماعیل سے ہی منسوب ہے اور اس کے علاوہ وہ کسی اور نسبت سے واقف نہیں۔ مگر یہاں اگر کوئی دوسری اجناس بھی ہیں جو ابراہیم کا تخم نہیں تو آج وہ ابراہیم کے دین پر ہیں! ابراہیم بہر حال ایک سمت اور ایک راستہ تھا: ان ابراہیم کان امة!!!

بعثت محمدی کے ساتھ ارض فلسطین کے اندر، بلکہ دنیا کے ایک بڑے خطے کے اندر، ایک نہایت عظیم الشان فرق رونما ہو چکا تھا۔ فلسطین کے کنعانی، عیلامی، فلسطی وغیرہ وغیرہ سب کی سب بت پرست اقوام تھیں، جن کے بالمقابل، قبل مسیح ادوار میں، بنی اسرائیل کو انبیاء کی معیت حاصل رہی تھی، اور اسی وجہ سے نصرت خداوندی کا استحقاق بھی۔ محمد ﷺ کہ رحمة للعالمین تھے، ان کنعانیوں، عیلامیوں، آرامیوں، فلسطیوں، فینیقیوں اور موآبیوں سب کے لئے ذریعہ ہدایت بن گئے اور یہ سب کی سب اقوام دین توحید کی علمبردار بنیں۔ پورا فلسطین ہمیشہ کیلئے اب اذنان کا دلیس تھا جہاں سب کے سب بت خانے ان اقوام کے اپنے ہاتھوں توڑ دیے گئے اور ان سب اقوام کو مسجد اقصیٰ میں قدم سے قدم ملا کر خدائے واحد کی بندگی کرنا اور ابراہیم، موسیٰ اور عیسیٰ علیہم السلام سمیت سب کے سب انبیاء کے ساتھ اپنا رشتہ جوڑ لینا نصیب ہوا۔ دور محمدی، تاریخ کا جدید ترین عہد تھا جس کے حقائق ہی سرا سر اور تھے، جبکہ یہ ظالم اسی بند ذہنی کے اسیر!!!

کس قدر ترس آتا ہے امریکہ میں جگہ جگہ بائبل کے اسٹڈی سرکلوں میں شرکت کیلئے آئے ہوئے 'خرد مندوں' پر، جب وہ فلسطین کے حوالے سے 'اسرائیلیوں'

اور 'کنعانیوں' کو آج بھی اسی سیاق میں پڑھ رہے ہوتے ہیں جس سیاق میں کبھی انبیاء کے صحیفوں میں یہ باتیں بیان ہوئی ہوں گی! دنیا کہاں سے کہاں چلی گئی، اور یہ جہاں تھے وہیں کھڑے ہیں! صرف یہودی نہیں بلکہ آج کے بنیاد پرست عیسائی بھی۔ یہ ابھی تک دنیا کو اسی یہودی آنکھ سے دیکھنے پر مصر ہیں جب فلسطین کے اندر 'غیر اسرائیلی' کا لفظ 'کافر' اور 'بت پرست' کا ہی مترادف ہوا کرتا تھا! امریکہ اور یورپ کے یہ سب بھلے مانس تاریخ کے اس 'میوزیم' سے حقائق کی دنیا میں نکل آنے کیلئے تیار ہی نہیں۔ یہ نبوت محمدؐ کا زمانہ ہے۔ آنکھیں کھول کر دیکھیں تو سہی، باہر کتنا بڑا سورج نکل آیا ہے! فلسطین تو سارے کا سارا اللہ وحدہ لا شریک کی عبادت کرتا ہے اور ابراہیم، یعقوب، یوسف، موسیٰ، داؤد اور عیسیٰ علیہم السلام اور محمد ﷺ پر دل و جان سے فدا ہوتا ہے۔ اسی لئے تو خدا نے اقصیٰ والی انبیاء کی تاریخچی جائے نماز پچھلے ڈیڑھ ہزار سال سے ان کے سپرد کر رکھی ہے۔ فلسطین کے نگر نگر، ڈیڑھ ہزار سال سے اذان اور تکبیراتِ خداوندی ہی کی صدا بلند ہوتی ہے۔ یہاں کا ہر مرحلہ ہر چند ساعت بعد صفیں باندھ کر خدائے واحد کو پوجتا اور دن میں پانچ بار ابراہیمؑ کے رب کے سامنے سجدہ ریز ہوتا ہے۔ انبیاء کی یہاں اب وہ عزت ہوتی ہے کہ دلوں میں بستے ہیں۔ ایک ایک کیلئے 'علیہ السلام' سے کم کوئی لقب نہیں۔ ہر ہر نبی کیلئے پورے فلسطین کی زبان پر درود اور تسلیمات! یہاں 'اسرائیلیوں' کے سوا اب 'کافر' کہاں ؟!!!!

کل کے بت پرست کنعانی آج کے موحد، مومن، فرماں بردار، انبیاء کے پیروکار، مسجد اقصیٰ کے نمازی، قرآن کے قاری، اور کل جو انبیاء کے نسبت یافتگان رہے تھے وہ آج انبیاء کے کافر، مسیح کے منکر، محمد ﷺ کے گستاخ، خدا کے دشمن، متکبر، گھمنڈی، جیلہ باز اور مفسدین فی الارض!

خدا کہ "حق" اور "عدل" نام رکھتا ہے، 'ایمان' اور 'اعمال' کو دیکھے یا 'نسلی تعلق' کو؟؟؟؟!

حق یہ ہے کہ یہود دنیا کے اندر نسل پرستی کے بانی ہیں۔ آپ ان کے دعوے دیکھیں، ان کی ذہنیت کا جائزہ لیں، اور خصوصاً کبھی ان کی تلموذ پڑھیں، تو معاذ اللہ یہ خدا کو بھی اسی نسل پرستی کے مذہب پر سمجھتے ہیں!

ان کے ہاں ٹیپ کا مصرعہ ہے کہ خدا نے یعقوب علیہ السلام کو سرزمین قدس دے ڈالی تھی۔ مگر ان کی اپنی روایات سے ثابت ہے اور تاریخ اس پر گواہ ہے کہ یعقوب علیہ السلام خدا سے سرزمین قدس لے کر مصر نقل مکانی کر گئے تھے! وہیں پر فوت ہوئے اور وہیں پر نسلیں چھوڑیں۔ اس کا یہ جو بھی جواب دیں مگر اس سے یہ ضرور ثابت ہوگا کہ خدا کا یہ وعدہ کسی خاص وقت اور خاص شرط اور حدود سے مقید تھا، اور یہی ہم مسلمانوں کا موقف ہے۔ ہم تسلیم کرتے ہیں کہ کچھ خاص قیود اور حدود کے اندر خدا نے مومنین بنی اسرائیل سے قدس کی پاک سرزمین میں تمکین کا وعدہ فرمایا تھا۔ موسیٰ و ہارون علیہما السلام کے متصل بعد یوشع بن نون کے دور میں اور پھر داود و سلیمان علیہما السلام کے دور میں اور ان کے مابین اور ان کے بعد کے کچھ جزوی ادوار میں کہ جب انہوں نے اپنے آپ کو اس کا اہل ثابت کیا، خدا اپنا یہ عہد پورا کرتا رہا۔ گویہ خدا کے ساتھ بار بار عہد شکنی کرتے رہے اور خدا ان کی نصرت سے دستکش ہو کر بار بار ان کو خبردار کرتا رہا کہ 'نسلی برتری' اس کے دین میں نہیں۔ آخر یہ خدا کے آخری انبیاء کے ساتھ سیدھا سیدھا کفر کر لینے کے بعد ہمیشہ کیلئے راندہ درگاہ ٹھہرے۔ تب سے یہ دنیا میں ذلت اور عبرت کا نشان ہیں نہ کہ کسی خدائی عہد کا ثبوت!

ادوارِ ماضی میں خدا سے ان کو کچھ قربت تھی تو وہ اس حقیقت کے دم سے کہ یہ انبیاء کے مومن جبکہ باشندگانِ فلسطین خدا اور نبیوں کے منکر بت پرست۔ مگر خدا کی آیات کو جھٹلانے اور نبیوں کا خون کرنے کے مجرم ہو کر، اور پھر خصوصاً عیسیٰ بن مریم اور پھر خاص طور پر محمد ﷺ کے ساتھ کفر کر لینے کے بعد، کونسا خدائی عہد اور کونسا وعدہ زمین؟! سوائے ایک عہد کے کہ یہاں دنیا میں ذلت کے جوتے اور آخرت میں عذابِ الیم!!!

جبکہ وہ جن کے کفر کے مقابلے پر کبھی یہ ایمان اور خدا آشنائی کی برتری رکھتے تھے.. ان کے مقابلے پر اپنی نسل پرستی اور 'امیوں' سے حسد کے سبب، نہ صرف یہ اپنی اس دولت امتیاز سے محروم کر دیے گئے بلکہ وہ 'دولتِ ایمان' ہی نہایت وافر صورت میں ان 'امیوں' کو مل گئی جو زمانے بھر میں اب خدا کے نام کی پاسبانی کرتے ہیں اور خدا کی توحید اور خدا کی تعظیم اور کبریائی کیلئے ڈیڑھ ہزار سال سے دنیا کے اندر برسرِ جہاد ہیں، براعظموں کے براعظموں کی پلیدی سے پاک کر دینے کے کامیاب مشن پر ہیں اور جہان کے اندر نہایت اعلیٰ قدریں قائم کرنے کا امتیاز رکھتے ہیں!!!

وہ تو خدا ہے، زندہ سے مردہ کو نکالتا ہے اور مردہ سے زندہ کو! سارا فضل اسی کے پاس ہے، اور وہ بے نیاز جس کو چاہے بخشے!!! نبوت محمد کی صورت، زمین پر یہ خیرات بے حد و حساب بانٹی گئی اور زمانوں کے بے نور صدیوں کے لقم و دق لحوں میں روشن اور شاداب ہوئے! اور تو اور، کیا کوئی یقین کر سکتا ہے ہند کے سومنا توں میں بستے ہوئے ہمارے مقدر جاگے!!!.. پر اس بد قسمتی پر کیا کہیے، اس بے مثال بارانِ رحمت کا وقت آیا تو صدیوں کے واقف، کبر کے بھرے دل اس کا کوئی اثر قبول کرنے سے انکار کر گئے اور چٹیل کے چٹیل رہنے پر ہی مصر ہوئے! یہاں سے زمانہ بالکل ہی ایک نیا موڑ مڑ گیا، پیچھے رہنے والے ہمیشہ کیلئے پیچھے رہ گئے اور دنیا میں 'نئی حقیقتیں' پورے زور اور قوت سے راج کرنے لگیں!

سورہ بقرہ میں بنی اسرائیل کا قصہ شروع کرنے سے پہلے خدا نے ابلیس کا قصہ سنایا؛ حسد، تکبر، خود پسندی، کفر، ہٹ دھرمی اور خدا کے فیصلے پر معترض ہونے کا انجام نہایت عبرت ناک ہے۔ توبہ کے دروازے تک بند ہو جاتے ہیں! معاذ اللہ، خدا سے ٹھن جائے تو مخلوق سے بیر کیا بڑی بات ہے! اور اگر ایسے بغض بھرے کو فساد فی الارض کیلئے کسی وقت 'چھوٹ' دے دی جائے تو زمین میں رہنے والوں کو کیا کچھ دیکھنے کیلئے تیار رہنا

چاہیے، سورہ بقرہ تا ماندہ پڑھ لیجئے اور بتائیے اس شر سے خبردار کر دینے کے معاملہ میں کونسی بات ذکر ہو جانے سے رہ گئی ہے؟! دنیا ”ہدایت“ کیلئے قرآن نہیں پڑھتی تو بھی ’بقائے عالم‘ کیلئے مخلص طبقے اس شر سے آگاہ ہونے کے معاملہ میں آخری آسمانی دستاویز سے کبھی مستغنی نہ ہوں گے۔

☆☆☆☆☆

ارض مقدس پر یہود کے ’آبائی حق‘ کے ضمن میں یہ حقیقت بھی پیش نظر رہے، جو کہ اپنی جگہ بے انتہا اہم ہے، کہ آج دنیا میں جو یہودی پائے جاتے ہیں ان میں ’بنی اسرائیل‘ کے یہود ایک نہایت چھوٹی اقلیت جانے جاتے ہیں اور قیادت کے منصب پر بھی قریب قریب کہیں فائز نہیں۔ آج کے یہود کی اکثریت اشکنازی Ashkenazi کہلاتی ہے جن کے آباء خزر Khazarians ہیں۔ انہی کو ’کوکیشین‘ Caucasians بھی کہتے ہیں (توقاز سے نسبت کے باعث)۔

یہ نیلی آنکھوں اور سنہرے بالوں والی گوری اقوام ہیں جو کبھی بحیرہ خزر کے مغربی جانب خطہ توقاز میں آباد تھیں اور کوئی دسویں اور گیارہویں صدی عیسوی (چوتھی اور پانچویں صدی ہجری) میں جا کر داخل یہودیت ہوئیں، بعد ازاں یہ ہنگری، پولینڈ اور ماسکو میں جا کر بیٹھیں، اور پھر رفتہ رفتہ پورے یورپ میں پھیل گئیں اور ہر جگہ میڈیا، معیشت اور سیاست کے جوڑ توڑ پر اجارہ قائم کر لینے کی حیرت انگیز استعداد دکھانے لگیں۔ ان کو کوئی ایسی شیطانی قوت حاصل تھی کہ جہاں گئے وہیں پر پتلیاں نچانے لگے۔ علاوہ ازیں، دنیا کے ملحد ترین مفکر اور فلسفی انہی نے پیدا کئے۔ چونکہ یہ اقوام زیادہ تر اور خاصا طویل عرصہ پولینڈ میں رہی تھیں اس لئے کسی وقت Jews of Poland بول کر بھی یہ سب کی سب اقوام مراد لے لی جاتی ہیں۔ بہر حال یہودیوں کے اندر نسلی طور پر یہ بالکل ایک نیا عنصر ہے۔ یہودیت پر آج یہی گوری اقوام حاوی ہیں۔ دنیا کے اندر پائے جانے والے آج کے یہودیوں میں 80 فیصد یہود، اشکنازی

(گورے یہودی) ہیں اور یہود کی باقی سب کی سب اجناس ملا کر صرف 20 فیصد۔ باقی دنیا کی طرح بنی یعقوبؑ بھی جو کہ تاریخی طور پر اصل یہود ہیں، انہی اشکنازی (غیر بنی اسرائیلی) یہودیوں کے محکوم ہیں۔ اکثریت بھی یہود کے اندر آج انہی کی ہے اور زور اور اقتدار بھی۔ اسرائیلی قیادت ہو یا امریکہ اور یورپ میں بیٹھی ہوئی یہودی لائیاں بنی اسرائیل کا یہودی کہیں خال خال ہی ان کے مابین نظر آئے گا۔

یہاں سے یہ معاملہ اور بھی دلچسپ ہو جاتا ہے۔ 'گورے یہودیوں' (جو کہ آج ان میں کی اکثریت ہے) کا ابراہیمؑ کے نطفہ سے دور نزدیک کا کوئی تعلق نہیں، 'سامی' نسل سے ان کا کوئی واسطہ نہیں مگر 'سامی' نسلیت کی سب ٹھیکیداری اور 'سامیت' کے جملہ حقوق یورپ اور امریکہ میں انہی کے نام محفوظ ہیں! کوئی ان یہود کے خلاف ایک لفظ تو بولے 'سام دشمنی' Anti-Semitism کے الزامات کی لٹھ لے کر یہ اس کے پیچھے پڑ جاتے ہیں، حتیٰ کہ کسی وقت عدالت کے کٹھروں میں کھڑا کر لیتے ہیں۔ ہاروڈ ایسی جامعات سے لوگوں کو اس بنا پر خارج کروا دینے کے واقعات ہوئے ہیں۔ کسی کو ان کی حقیقت بیان کرنا ہی ہو تو بہت گھما پھرا کر بات کہنا ہوتی ہے تاکہ Anti-Semitism کے 'خطرناک' دائرے میں نہ آنے پائے!

آج کے دور کی سب سے بڑی جعل سازی اور نوسر بازی شاید اسی کو کہا جائے گا۔ پولینڈ، بلغاریا، ہنگری اور آسٹریا سے آئی ہوئی، تل ابیب کے عریاں ساحلوں پر پھرتی نیلی آنکھوں اور سنہرے بالوں والی کینی پوش گوریاں، جو ثقافتی ہی نہیں نسلی لحاظ سے بھی قطعی اور یقینی طور پر یورپ ہی کا پھیلاؤ ہیں اور یورپ ہی کی تلچھٹ، آج بیت المقدس پر ابراہیمؑ اور یعقوبؑ کے نسب کا حق مانگ رہی ہیں!!! اور ان کے اس 'آبائی حق' کیلئے، یہاں صدیوں سے آباد، ابراہیم کے طریقے پر اقصیٰ میں خدا کی عبادت کرنے والوں کو، مسجد خالی کرنے کے نوٹس دیے جا رہے ہیں۔ کیونکہ سرزمین مقدس پر 'کنعانیوں' کا نہیں 'اولاد ابراہیمؑ' کا حق ہے!!!

جادو وہ جو سر چڑھ کر بولے! جھوٹ کے کوئی پیر ہوتے ہی نہیں! ان سب
محاوروں کا آج ایک ہی بدل: 'میڈیا کی طاقت'!!!

اتنا بڑا جھوٹ کس آرام سے آج 'حقیقت' مانا جا رہا ہے، بلکہ منوایا جا رہا ہے،
بلکہ جو نہ مانے اس کا 'خرد اور دانش' سے تعلق تک مشکوک ٹھہرتا ہے!!! آخر بواجب کی انتہا
نہیں تو کیا ہے: پولینڈ کے گورے، ابراہیم اور یعقوب علیہا السلام کی اولاد!!!؟

جو اس 'حقیقت' کا آج مذاق اڑائے وہ 'سام دشمن' اور 'نسل پرست'!!! امریکہ
اور یورپ کی عدالتیں آخر کس لئے ہیں؟! یہ ہولوکوسٹ کا نشانہ بننے والے 'سامیوں' کو اتنا
بھی تحفظ نہ دیں تو دنیا میں 'انصاف' اور 'مظلوم کی داد' کی ایسے اصولوں کا تو بھرم ہی ختم
ہو کر رہ جائے!

وائے ناکامی! امتِ اسلام کے 'خاموش' پایا جانے کی، دنیا کس کس طرح
قیمت دے رہی ہے! زمین کے مختلف خطے کیونکر مسلم 'ضعیفی' کا وبال بھگت رہے ہیں! دھرتی
کا بوجھ کس قدر بڑھ گیا ہے! سچائی کس طرح پابجولاں ہے اور حقیقت کس طرح قید کر دی
گئی ہے! اس کی اپنی نسلیں داؤ پر لگ چکیں۔ مسجدیں، عبادت گاہیں دہائی دے رہی ہیں
کہ 'مسلمان' آج خاموش ہے اور تماشائے عالم سے آخری حد تک روپوش!

انتفاضہ فلسطین امت کی امید، بیت المقدس کی آبرو

تاریخ میں 'مسلم عروج و زوال' کی داستان کا عنوان اگر 'بیت المقدس' ٹھہرا دیا جائے تو شاید غلط نہ ہو۔ دیکھا جائے تو 'بیت المقدس' ہماری دینی و دنیاوی حالت کو جانچنے کا ایک زبردست پیمانہ رہا ہے۔ مکہ اور مدینہ ہمیشہ کیلئے خدا نے ویسے ہی ہمیں دے رکھے ہیں۔ بدترین سے بدترین حالات میں بھی کبھی ان کے چھٹنے کا سوال پیدا نہیں ہوا اور نہ ان شاء اللہ کبھی ہو سکتا ہے، جو کہ خدا کا ہم پر بے حد بڑا فضل ہے۔ تاہم ہمارا تیسرا مقدس ترین مقام بیت المقدس، جس کے کئی دعویدار 'موقعہ' کی تاک میں رہتے ہیں، البتہ ایک خاص زور بازو کا ضرورت مند رہا ہے۔ یہ خطہ کبھی بھی مجاہدین سے خالی رہا اور نہ مجاہدین کبھی بھی اس سے دور! 'بیت المقدس' اور 'جہاد' کا شاید کوئی ازل کا ساتھ ہے! 'رباط' کے گھوڑے ہمیشہ ہی مسجد اقصیٰ کے کھونٹوں سے بندھے رہے! یہاں نماز پڑھنے کی ہمیشہ ایک 'قیمت' رہی ہے!

باوجود اس کے کہ، چند نہایت محدود وقفوں کو نکال کر، پچھلے ڈیڑھ ہزار سال سے بیت المقدس بھی ہمارے ہی پاس رہا ہے، جو کہ ہم پر خدا کا فضل ہے، پھر بھی بیت المقدس کو پاس رکھنے کیلئے اکثر سانس پھول جاتی رہی ہے اور اس کی قیمت تو ہمیں مسلسل دینا پڑی ہے۔ جب بھی دین اور دنیا کے معاملہ میں ہمارا گراف ایک خاص نقطے سے

نیچے گیا، بیت المقدس ہمارے ہاتھ سے چلا جانے کا سوال کھڑا ہو جاتا رہا۔ بہت باریہ ہمارے ہاتھ سے جاتے جاتے بچا۔ دو یا تین بار چلا بھی گیا۔ جیسے ہی دین اور دنیا کے معاملہ میں ہمارا گراف بہتر ہو بیت المقدس کا ہمیں واپس مل جانا پھر سے قریب دیکھنے لگا اور بالآخر ہمیں مل جاتا رہا۔

بیت المقدس کا ہمیں ملا رہنا شاید ہمیشہ اس سوال سے منسلک رہا ہے کہ صالح⁽¹⁾ بننے کی کوششیں اس امت کے اندر کس پائے کی ہو رہی ہیں!

(1) سورہ انبیاء میں وَلَقَدْ كَتَبْنَا فِي الزَّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ ”بے شک ہم نے زبور میں نصیحت کے بعد یہ تحریر کر دیا تھا کہ زمین کے وارث میرے صالح بندے ہی بنیں گے“ (آیت: 105) مفسرین کی ایک قلیل تعداد نے اس آیت میں ’زمین‘ سے مراد ارض مقدس بھی لیا ہے۔ قرطبی نے ارض مقدسہ والی یہ تفسیر ابن عباسؓ سے بھی بیان کی ہے (قرطبی کے علاوہ دیکھئے سورۃ الانبیاء کی اس آیت کے ضمن میں تفسیر بغوی، آلوسی، النکت والعمون (تفسیر الماوردی)، بحر العلوم (تفسیر سرقندی)، تفسیر ابوالسعود، انوار التنزیل و اسرار التاویل (تفسیر بیضاوی) و دیگر کتب تفسیر)

خصوصاً وہ لوگ جو اس آیت میں ’زبور‘ سے مراد ’عمومی معنی‘ میں آسانی کتابیں (جو کہ جمہور کا قول ہے) نہیں بلکہ خاص ’زبور داوؤد‘ ہی لیتے ہیں، وہ آیت میں مذکور ’ارض‘ کا اشارہ ’ارض مقدس‘ کی جانب پاتے ہیں۔ پھر جبکہ سورہ انبیاء میں ہی اس سے پہلے ’ومرثبة الأرض النسی بار کنا فیہا‘ کا لفظ بھی گزر چکا ہے۔


اس تفسیر کو اگر کسی درجے میں قابل غور مانا جائے (ازراہ اختلاف تنوع) تو وقت کی آسانی امت میں ’صالحیت‘ پر محنت ہونے کا اس امت کو ارض بیت المقدس ملی رہنے کے ساتھ ایک تعلق بناتا ہے۔ پھر تاریخ میں اس کے کچھ شواہد بھی ہمیں نظر آتے ہیں۔ اسے اتفاق کہئے یا کیا، کہ پہلی بار بیت المقدس ہمیں واپس ملتا ہے تو اس جہادی عمل کی قیادت کرنے والی شخصیت کا لقب ابتدائے عمر سے ہی ’صلاح الدین‘ ہوتا ہے، جس کا لغوی مطلب ہے: دین اور فرماں برداری کا صالح ہونا! اسی مناسبت سے دور حاضر کے ایک عظیم عرب خطیب کا یہ جملہ مشہور ہو گیا ہے:

’بخدا، یہ بیت المقدس پہلی بار ہمیں واپس ملا تو صلاح الدین (دین کے صالح ہونے) کی بدولت۔ یہ اب بھی ہمیں ملے گا جب تک ہم اپنے ’صلاح دین‘ ہی کا بندوبست نہ کر لیں!‘

پہلی بار جب یہ ہم سے چھنا تو ہم پر ایک رافضی آندھی چھائی ہوئی تھی۔ عالم اسلام میں سنت مغلوب ہو چکی تھی۔ جہاد ایک بھولا ہوا سبق بن چکا تھا۔ بیت المقدس کے چھن جانے نے ہمیں پھر سے اپنی اصل بنیادیں یاد دلا دیں۔ امت اپنے علماء اور مجاہدین کے پیچھے کھڑی ہوئی اور چند عشروں میں بیت المقدس ہمیں واپس مل جانے کا ”معجزہ رونما ہو گیا!

اس بار یہ ہم سے چھنا تو ہم پر ایک سیکولر آندھی چھائی ہوئی تھی۔ خدا کو صرف ’عبادت خانوں‘ میں پوجنے کا فلسفہ رائج عام تصور بن گیا تھا۔ تو حید قریب قریب روپوش ہو چکی تھی، یہاں تک کہ ایسے ’عبادت خانے‘ ہمارے یہاں وجود میں آچکے تھے جن کے اندر مذہبی معنوں میں بھی غیر اللہ کی پوجا ہوتی تھی! ’دین‘ مظاہر کا نام تھا اور وہ ’مظاہر‘ بھی بہت تھوڑے لوگوں کے ہاں باقی رہ گئے تھے! لاتعداد انحرافات نے جو قدیم بھی تھے اور جدید بھی، راہ سنت کو نہ صرف چھپا رکھا تھا بلکہ لگتا تھا ’اسلام‘ ہی یہ ہے! جہاد نہ صرف متروک ہو گیا تھا بلکہ اس بار جہاد کا تصور بھی مسخ ہو کر رہ گیا تھا۔

چنانچہ اس بار تو ہمارا بہت کچھ گیا۔ بلکہ کچھ بھی گویا نہیں بچا۔ ہمارے جو قیمتی ترین اثاثہ جات ہم سے چھنے اور جن کی فہرست نہایت طویل ہے، ان میں ہمارا ’بیت المقدس‘ بھی تھا جس میں یہود آج دندانہ رہے ہیں اور جس کے اطراف و اکناف میں مسلم مائیں اور بیٹیاں بے بسی کی تصویر بنی، اپنے گھروں پر بلڈوزر پھرتے اور میزائل برستے دیکھنا اپنے حق میں ایک معمول کی بات سمجھنے لگی ہیں۔ ان کی کچھ نہ کچھ تصویریں عالمی پریس میں چھپ ہی جاتی ہیں، اور پھر عالمی پریس کا پیروکار ’ہمارا‘ میڈیا بھی یہ تصویریں کچھ نہ کچھ چھاپ ہی دیتا ہے جب وہ اپنے کھنڈر بنے گھروں سے کفن میں لپٹے شہیدوں کے لوتھڑے دفن کیلئے روانہ کر رہی ہوتی ہیں۔ تصویروں اور ٹی وی سکرینوں پر ان کے آسمان کی جانب اٹھے ہاتھ ہی نظر آسکتے ہیں، دلوں کی حالت کیا ہوگی، اسے محسوس کرنے کیلئے تو دل ہی چاہئیں!



آج سے کوئی صدی بھر پہلے، ہم پر رونے والا ایک شخص بے بسی سے یوں رویا تھا:
وائے ناکامی، متاعِ کارواں جاتا رہا

کارواں کے دل سے احساس زیاں جاتا رہا!

آج ہم دیکھتے ہیں وہ زرخیز مٹی جسے ذرا ہی 'نم' کی ضرورت تھی، سونا اگلنے لگی ہے! صدی بھر، قرآن پڑھانے والوں نے اس کے بچوں کو قرآن پڑھایا۔ توحید سکھانے والوں نے توحید کو ان کی گھٹی میں از سر نو اتارا۔ سنت کا احیاء کرنے والوں نے راہِ سنت پر سے گرد کے ڈھیر ہٹانے کیلئے رات دن ایک کیا۔ خدا کی جانب لوٹ آنے کی 'آواز' اس کے گلی محلوں میں مسلسل اونچی کی جانے لگی۔ عورتیں، بچے، جوان سبھی اس مبارک عمل کا حصہ بن جانے کیلئے جوق در جوق بڑھے جس کو اجتماعی توبہ کہا جائے تو غلط نہ ہوگا۔ معاشرتی سطح پر تقویٰ اور فرماں برداری کے یہ مناظر روز بروز پزیرائی پانے لگے اور مسلسل رو بہ ترقی ہیں۔ اشتراکیت، قومیت، سرمایہ داری، سلطانی جمہور اور سیکولرزم کے نعرے دفن کر دینے پر داعیوں کو ایک طویل محنت کرنا پڑی، جو اب جا کر اپنے اثرات دکھانے لگی ہے۔ اصلاح کی صدا بلند کرنے والوں نے خدا کے حق میں بولنے اور کسی ملامت کرنے والے کی ملامت کو خاطر میں نہ لانے کی نئی مثالیں رقم کیں، یہاں تک کہ اس کے کئی ایک ملکوں میں کلمہ گویانِ حق کیلئے جیلیں اور قید خانے کم پڑ گئے! کئی سر بلندوں نے پھانسی کے پھندوں کو آگے بڑھ کر چوما! نسلوں کی تقصیر پر شہادتوں کے کفارے دیے گئے! جہادی قیادتیں اس چمن کی روٹھی ہوئی بہاروں کو منالانے کیلئے اپنے خون کو کام میں لانے کی زریں مثالیں پیش کرنے لگیں اور دیکھتے ہی دیکھتے امت کے نوجوان ان کے پیچھے یوں ہو لئے گویا ماؤں نے بچے صرف جہاد کیلئے جنے ہیں..... اور آج یہ عالم ہے کہ پورا عالم اسلام، مراکش تا انڈونیشیا، کفر کے عالمی اقتدار کے پاؤں تلے ایک کھولتا آتش فشاں بننے جا رہا ہے! ایک دو نہیں کفر کے سارے ہی تخت ڈولنے لگے ہیں! سب طاغوتوں کے عرش آج لرز رہے ہیں۔ بڑے بڑے فرعون غرق ہونے کو

ہیں۔ اور وہ یہودی سامری جو اس پورے طلسم کدے کے پیچھے چھپا اصل کردار تھے، اپنا سارا جادو قرآن کے ہاتھوں یوں بے اثر ہوتا دیکھ کر کف افسوس مل رہے ہیں۔ 'اسلامی بیداری' ان سب کی نیندیں حرام کر چکی! ایک نہایت عجیب نقشہ، کہ تاریخ میں شاید کبھی نہ دیکھا گیا ہوگا، پوری دنیا کو سرتا پیر بدل دینے کیلئے دھیرے دھیرے نمودار ہونے لگا ہے!!! وہ ہمارا نقشہ تبدیل کرنے آئے تھے، آج ان کا اپنا نقشہ تبدیل ہو جانے کو ہے اور پوری دنیا ایک حیرت ناک تبدیلی کے دھانے پر کھڑی ہے!!!

اب تو اقصیٰ ہی کیا، 'متاع کاروان' کی نہ جانے کیا کیا چیز جو کھودی گئی تھی واپس آنے والی ہے! اتنی بڑی امت کو، جو قرآن کی دولت پاس رکھتی ہے، صیہونیت اور صلیبیت دو سو سال تک جگاتی رہی، آخر کچھ تو ہونا تھا! اب جب بیداری اس کے جسم میں کروٹیں لے رہی ہے، باطل کو اس کے یہاں سے رخصت کر دینے کی تیاریاں ہو رہی ہیں، حق سے تمسک کی تحریکیں روز بروز مقبول ہو رہی ہیں.. تو خدا کی نصرت بھی روز بروز (ان شاء اللہ) قریب ہونے لگی ہے۔ اس کے آثار تو بہت واضح نظر آنے لگے ہیں۔

پس آج ہم دیکھتے ہیں 'اسلامی بیداری' جس طرح بڑھتی جا رہی ہے، دین کی حقیقت جس طرح امت کے نوجوانوں میں عود کر آئی ہے اور مسلسل رو بہ ترقی ہے، ویسے ویسے عالمی جہادی عمل مضبوط سے مضبوط تر ہو رہا ہے۔ یہ خدا کی اس امت پر خاص رحمت ہے۔ اپنی اس بابر کی نشاۃ کے موقع پر تو ہم دیکھتے ہیں، ہمارا جہادی عمل شاید ابھی اتنا طاقتور نہیں ہوتا کہ دشمن کی حالت اس سے پہلے غیر ہونے لگتی ہے!

الحمد للہ، مجموعی طور پر گراف پھر سے اوپر جا رہا ہے۔ امت کے کئی سنجیدہ طبقوں کا ٹھیک ٹھاک زور صرف ہو رہا ہے۔ یہ خدا کا ہی فضل ہے کہ اُس کی نصرت کے اسباب روز بروز بڑھ رہے ہیں!

یقیناً بہت تھوڑا فاصلہ ابھی طے ہوا ہے۔ بہت زیادہ کام باقی پڑا ہے۔ پھر بھی امیدوں کی گھٹائیں دیکھنے میں آنے لگی ہیں۔ خوف کے سائے بہر حال سمٹنے لگے ہیں۔

محکم دلائل وبراہین سے مزین، متنوع ومنفرد موضوعات پر مشتمل مفت آن لائن مکتبہ

ایک بہت تھوڑی تعداد نے صدی بھر کی محنت سے خدا کے فضل سے معاملے کو یہاں پہنچا دیا ہے اور سرخ روئی کی خوب مثالیں پیش کر دی ہیں۔ تو اب اگر یہ پوری امت یا اس کا ایک بڑا طبقہ اٹھ کھڑا ہوتا ہے، جس کا امکان روز بروز بڑھ رہا ہے، اور جس پر کہ اب زور دے دیا جانے کی اشد ضرورت ہے، تو کفر کا یہ بیت العنکبوت کب تک قائم رہ پائے گا۔

ابھی دو عشرے پہلے کی بات ہے اسرائیلی عزائم دنیا کے اندر ہر جگہ زیر بحث تھے۔ یہودی سیانوں کے پروٹوکولز ہر مجلس کا موضوع تھے۔ ہر کسی کی زبان پر 'نیل تافرات' کو لینے کے اسرائیلی منصوبوں سے متعلق خدشات کا ذکر تھا۔ وسیع تر اسرائیلی ریاست جس کے اندر خیبر اور مدینہ تک دکھایا جا رہا تھا، کے نقشے آئے روز ذرائع ابلاغ میں چھپتے تھے، جنہیں دیکھ کر ہول آتا تھا۔ دو عشرے نہیں گزرتے کہ قریب قریب ہر زبان پر 'اسرائیل کی بقا' کا سوال سنا جا رہا ہے! 'اسرائیل کی توسیع' کے منصوبے تو لگتا ہے کسی بہت ہی پرانے زمانے کی باتیں ہیں! جہاد کو دبا لینے کے سبب جتن کر لئے گئے مگر یہ مسلسل ان کی پریشانی بڑھا رہا ہے!

جس طرح آج ہر شخص یہ دیکھ رہا ہے کہ امریکہ کیلئے عراق اور افغانستان پر اپنا قبضہ مستحکم کر لینا اب نرا ایک خواب ہے اور یہ کہ امریکہ کا یہاں سے نکلنا اب ٹھہر گیا ہے زیادہ سے زیادہ دیکھنے کی بات رہ گئی ہے تو وہ یہ کہ امریکہ کی پسپائی کتنی دیر لیتی ہے، اس سے کہیں واضح طور پر آدمی یہ دیکھ سکتا ہے کہ عراق اور افغانستان سے امریکی انخلا کے بعد، جو کہ خطے میں امریکی اثر و رسوخ کیلئے ایک بے حد بڑا دھچکا ہوگا، بلکہ عالمی توازن کے اندر یہاں سے ایک نیا باب شروع ہونے والا ہے، اسرائیل کا مستقبل یہاں آخری حد تک تاریک ہے۔ اب یہ بات تجزیوں سے آگے گزر چکی۔ یہ اب نوشتہ دیوار ہے۔

جیسے جیسے خطے کے اندر امریکی اور اسرائیلی مفادات پر رات پڑ رہی ہے ویسے ویسے عالم اسلام پر ایک نہایت خوشگوار صبح طلوع ہو رہی ہے! حقیقت یہ ہے یہ خوشگوار صبح صرف عالم اسلام پر نہیں پوری انسانیت پر طلوع ہونے والی ہے اور مستضعفین فی الارض کے حق میں دنیا کی رُت بدلنے والی ہے! یہ صبح کی روشنی جو اب رفتہ رفتہ اونچی ہونے لگی

ہے، یہاں تک کہ لاطینی امریکہ کی مظلوم نصرانی قومیں تک اس سے لو پانے لگی ہیں، بلاشبہ شہیدوں کے لہو کی مرہون منت ہے، کہ اس امت کو اس مایوس کن اندھیری رات کے بعد پھر ایک صبح لادینے کا معجزہ انہی کے دم قدم سے ہونے جا رہا ہے۔

جہاں یہ بہار، عالم اسلام کے کئی اور خطوں کو مہرکانے جا رہی ہے، وہاں خطہ شام میں جہاد اور مجاہدین کی اس رُت کو 'انتفاضہ فلسطین' کا نام ملا ہے!



'انتفاضہ' کا عربی میں مطلب ہے 'ہلچل'، 'اٹھ کھڑے ہونا'، 'سکوت اور عدم حرکت کو خیر باد کہہ دینا' اور 'شدت کے ساتھ برسرا عمل ہونے کی دہائی پڑ جانا'۔

80ء کی دہائی کے وسط کے کچھ بعد، کہ جب جہاد افغانستان کی فصل پکتی نظر آنے لگی تھی، تب بیت المقدس کے اس جہاد نے بھی جو افغانستان سے کئی عشرے پہلے سے جاری تھا، ایک نئی کروٹ لی۔ فلسطین کی گلی گلی، چھوٹے چھوٹے بچے ہاتھوں میں پتھر لئے سڑکوں پر نکل آئے تھے اور اسرائیل کے فوجیوں کے آگے سینہ سپر ہو کر کھڑے ہو گئے تھے۔ دیکھنے والوں کا خیال تھا غزہ کی پٹی میں واقع خیمہ بستی 'جبالیہ' میں ایک اسرائیلی ٹرک کے ہاتھوں چار فلسطینی مزدوروں کے بربریت کے ساتھ کچل دیے جانے کے اندوہناک واقعہ کے خلاف فلسطینیوں کا یہ ایک شدید مگروقتی سارو عمل ہے جو آس پاس کے کچھ شہروں میں بھڑک اٹھا ہے، مگر فلسطین کے بچوں، بوڑھوں، جوانوں اور عورتوں نے برسوں اسی سرفروشی کو برقرار رکھ کر پوری دنیا کو ورطہ حیرت میں ڈال دیا تھا۔ یہ ایک واقعہ کار عمل نہیں، اس کے پیچھے اسلامی قیادتوں کی منصوبہ بندی کام کر رہی تھی۔ یہ فلسطین کی اسلامی بیداری تھی، جو دراصل ایک نئے پختہ تر مرحلے میں داخل ہوئی تھی۔ اس کو 'انتفاضہ اولیٰ' کا نام دیا گیا۔

انتفاضہ اولیٰ کوئی عشرہ بھر چلی۔ مگر یہ اپنی تاثیر میں اس قدر شدید تھی کہ ظلم کی قوتوں نے، جو سمجھ رہی تھیں کہ کچھ عشروں کے قہر و تشدد کے بعد معاملہ ان کے کنٹرول میں آجانے لگا ہے، اس انتفاضہ کے اندر بہت دور رس پیغام پڑھ لئے۔ چنانچہ چند ہی

سالوں میں میڈریڈ کے معاہدہ امن (1991ء) کا ڈول ڈال دیا گیا، امریکہ کی بھاگ دوڑ کے نتیجے میں پھر اوسلو مذاکرات ہوئے، یہاں تک کہ 1993ء میں یاسر عرفات نے وائٹ ہاؤس میں کلنٹن کو بیچ میں کھڑا کر کے اسحاق رابن کے ساتھ تاریخی مصافحہ کیا، اور غزہ کی ایک بلدیہ نما، فلسطینی اتھارٹی، کا پر مٹ لے کر فلسطینی قوم کو حقوق مل جانے کا مژدہ سنایا۔ مگر فلسطینیوں کی انتفاضہ جس راستے پر چل پڑی تھی وہ اسرائیل کے ان سب نالکوں سے اب بے نیاز تھا۔ فلسطین قومی اور وطنی نعروں کو چھوڑ کر 'جہاد' کے راستے پر یکسو اور یک آواز ہو رہا تھا۔ فلسطین کی لادین قیادتوں کو رجھانے میں اسرائیل غیر ضروری طور پر لیٹ ہو گیا تھا اور معاملہ اسلام پسندوں کے ہاتھ میں آچکا تھا!

2000ء میں انتفاضہ ثانیہ شروع ہوتی ہے۔ یہ دہما کہ اس وقت ہوا جب اس وقت کی اپوزیشن پارٹی 'لیکوڈ' کے وزارت عظمیٰ کے امیدوار ایریل شیرون نے اسرائیلی قوم کا ہیرو بننے کیلئے یہ شرانگیز اعلان کیا کہ وہ احاطہ اقصیٰ میں گھس کر 'ہیکل سلیمانی' والے پہاڑ پر ہیکل کا سنگ بنیاد رکھ کر آئے گا۔ پھر کیا تھا، اقصیٰ کے نمازی اس دن موت کیلئے گھروں سے ہی تیار ہو کر آئے تھے۔ ایریل شیرون جو اپنے پیروکاروں کی بھاری تعداد اور پولیس کی ایک بڑی نفری کی حفاظت میں مسجد کے اندر گھسنے میں کامیاب ہو گیا تھا، اپنے اس مکہ ارادے کو تو پایہ تکمیل تک نہ پہنچا سکا البتہ فلسطین کی انتفاضہ ثانیہ کو ایک بنیاد ضرور فراہم کر گیا۔ بیت المقدس کے نمازی اس پر واضح کر چکے تھے کہ وہ اپنی مطلوبہ جگہ تک اقصیٰ کے آخری نمازی کی لاش گرا لینے کے بعد ہی پہنچ سکتا ہے۔ تب مسجد کے اندر اور باہر بہت سی لاشیں گریں۔ بیت المقدس کی متعدد سڑکیں اور بازار اس دن مسلم خون سے سرخ ہوئے۔ چھوٹے چھوٹے بچوں نے بہادری سے جان دی۔ خون اتنا ہو گیا کہ شیرون ایکشن جیت لینے کی بنیاد بنا چکا تھا، لہذا 'ہیکل' کی بنیاد رکھنے کی فی الحال ضرورت نہ رہی تھی! تاہم انتفاضہ کی آگ بیت المقدس سے بڑھتی ہوئی سب فلسطینی شہروں کے اندر پھیل گئی اور بالآخر ایک ایسے الاؤ کی صورت دھار گئی جس پر قابو پالینا پھر کسی ڈپلومیسی کے بس کی بات نہ رہی۔

اس لحاظ سے دیکھا جائے تو انتفاضہ اولیٰ اگر فلسطین کی خیمہ بستوں سے پھوٹی تھی تو یہ انتفاضہ ثانیہ بیت المقدس بلکہ عین مسجد اقصائے مبارک کے صحن سے طلوع ہوئی!

www.KitaboSunnat.com

انتفاضہ اولیٰ اگر پتھروں اور غلیلوں پر سہارا کر رہی تھی اور ایک عوامی رو تک محدود تھی، تو انتفاضہ ثانیہ کے ہاتھ میں پتھر بھی تھے، اور کہیں کہیں گولی بھی اور پھر رفتہ رفتہ گوریلا عمل بھی۔ جلد ہی معاملہ گولی اور راکٹ سے بھی بھاری ہتھیاروں پر چلا گیا۔ ایک نہایت ہلکی آنچ پر یہودی قبضہ کاروں اور آبادیاتی منصوبہ سازوں کو سینک پہنچانے کا کام بظاہر یہاں وہاں ہونے والی کچھ کارروائیوں کی صورت مگر درحقیقت ایک بہت سوچے سمجھے منصوبے کے تحت شروع کر دیا گیا تھا۔ زیادہ تر کارروائیاں اسرائیل کے اہم اہم فوجی اہداف پر ہو رہی تھیں اور اگر کوئی کارروائی بظاہر غیر فوجی ہدف پر تھی، تو اس کے پیچھے بھی وہ بہت سی ان کہی کہانیاں تھیں جنہیں 'طرفین' ہی بخوبی سمجھ سکتے تھے! حماس، الجہاد الاسلامی، کتاب الاقصیٰ وغیرہ وغیرہ ایسی کئی جہادی جماعتوں کا نام لوگ سن تو بہت پہلے سے رہے تھے مگر اب انہیں ایک قوت کے طور پر جاننے لگے تھے۔

انتفاضہ اولیٰ کی راہ میں اگر 'امن معاہدوں' کے بند باندھنے کی کوششیں ہوئی تھیں، تو انتفاضہ ثانیہ نے وہ سب کے سب بند توڑ دیے تھے۔ اس بے قابو طوفان سے بچنے کیلئے یہودی اب کیا تدبیر کریں؟! 'امن معاہدہ' سب سے بڑا کارڈ تھا جو کھیل لیا گیا۔ ایک 'آزاد فلسطینی ریاست' کا کارڈ رہ جاتا ہے، مگر اسے کھیلنے کی ہمت کون کرے؟! 'فلسطینی اسلام پسند' کیا 'سیکولر' ایک بے انتہا سمجھدار قوم ہے، شرح خواندگی قریب قریب سو فیصد ہے اور پون صدی کی آزمائشوں کی بھٹی نے اس کو کندن کر دیا ہے۔ ایک آزاد ملک اگر ان کے ہاتھ آ جاتا ہے تو یہاں کسی 'بنگلہ دیش' کا امکان نہیں۔ یہ باقی کا فلسطین لینے کے معاملہ میں پورے عالم اسلام کیلئے ایک بیس کیمپ ہی بنے تو بنے! فلسطینیوں کو ایک خود مختار ملک دے دینا پس ایک بہت بڑا جوا ہے۔ مگر آخر کرب

تک اس انتفاضہ کی آنچ سہی جائے؟! کوئی ایک عشرہ ہونے کو ہے یہودی قبضہ کاروں کے گھر لرز رہے ہیں۔ چین کی نیند سونے کیلئے اسرائیل اب صحیح جگہ نہیں! فلسطینیوں کو چین نصیب نہیں جو کہ گھر والے ہیں تو ان کے گھروں پر قبضہ کرنے والے یہاں کیونکر بے خونی کی نیند سوسیں، اس بات کا انتظام فلسطین کے ان نوجوانوں نے اب کوئی عشرے بھر سے کر رکھا ہے جن کی دنیا کے اندر سب سے بڑی آرزو خدا کے راستے میں شہادت پانا ہے! فلسطینیوں پر گولی، لاٹھی، تشدد، گھروں کو مسمار کر دینا، میزائلوں سے محلوں کے محلے بھسم کر دینا، معاشی حصار.. سب حربے آزمائے جا رہے ہیں، غزہ کا پورا شہر ایک بہت بڑی جیل بنا دیا گیا ہے جہاں روٹی، سبزی اور دالیں تک پہنچنے کے سب راستے مسدود کر دیے جاتے ہیں، فلسطینی بھوک سے مرنے پر مجبور ہیں، دوائیوں کے بغیر بچے ہسپتالوں میں بلک بلک کر جان دے رہے ہیں۔ مگر غزہ کے چھوٹے بڑے، عورتیں مرد، پوری قوم غم کئے ہوئے ہے کہ اسرائیلیوں کے سامنے تکلیف سے اف تک نہ کرے گی۔ حیرت ہے تو صرف یہ کہ ساتھ کے عرب ملکوں کے دسترخوانوں پر پورے پورے بکرے اور اونٹ روست ہو کر دھرے جاتے ہیں۔ آدھا کھایا اور زیادہ کھڑے میں پھینک دیا جاتا ہے۔ بے شک یہ ملک 'خیرات' نہ کریں، ان کے بچے ہوئے دسترخوان ہی نہ صرف فلسطین بلکہ پاس میں صومالیہ اور اریٹریا اور اب تو عراق کے اندر بھوک سے دہری ہوئی جاتی کمروں کی وہ رت بحال کر سکتے ہیں، جس پر آج امت کی آبرو بحال ہونے کا سوال انحصار کرنے لگا ہے۔

مسلم پامردی، کہ خدا پر توکل کا نتیجہ ہو، ہمیشہ نصرت خداوندی کا داعیہ بنتی ہے۔ آج یہ حال ہے کہ دنیا کی سب سے کائیاں قوم کو کچھ بھائی نہیں دے رہا! صرف ایک حربہ تھا جو انتفاضہ ثانیہ کو پڑی سے اتار سکتا تھا۔ امن معاہدہ کے بعد یہودیوں کو اس کارڈ سے امید بھی بہت زیادہ تھی۔ یہ تھا فلسطینیوں کے مابین خانہ جنگی کر دینا، جس کی بنیاد یہ ہوتی کہ پی ایل او اپنے امن معاہدے کے تحفظ میں اتنی آگے

چلی جائے کہ فلسطین کے جہادیوں کو جنگ بندی پر بزور مجبور کرے اور ان کے نہ رکنے کی صورت میں خود ہی ان کے ساتھ جنگ شروع کر دے۔ دوسری جانب جہادیوں کو ابھارا جائے کہ یاسر عرفات اور پی ایل او ایسی لادین پارٹی کے خلاف، جو کہ دشمن کے ساتھ امن معاہدہ بھی کر چکی ہے، جنگ شروع کر دیں۔ یوں اگر فلسطینی ایک دوسرے کا گلا کاٹنے لگ جاتے ہیں تو اسرائیل کی جان چھوٹ جاتی ہے! دونوں طرف ہتھیاروں کا خرچہ اٹھانا کچھ ایسا مشکل نہیں! مگر فلسطین کے اسلامی کیا سیکولر دونوں طبقوں کی سیاسی پختگی کی داد دینا پڑتی ہے کہ یہودی کی تمام تر سازشوں کے باوجود فلسطینیوں نے ان کی یہ حسرت پوری نہ ہونے دی۔ اس کا سہرا اگر خاص ایک آدمی کے سر جاتا ہے تو وہ ہے جہاد فلسطین کی نہایت صاحب بصیرت شخصیت شیخ احمد یاسین! اللہ ان کی شہادت قبول کرے۔ یہ وہ شخص ہے جس نے وہیل چیئر پر بیٹھ کر اپنی قوم کو جہاد پر کھڑا کیا اور بڑے بڑے جذباتی اور گھمبیر لمحات پر بھی اس کو کوئی ایسی غلطی نہ کرنے دی، جس پر یہودی اوباش بغلیں بجانیں۔ احمد یاسین، جو حماس کے سر بکف نوجوانوں کے دلوں میں بستا تھا، کا ان کو کہنا تھا کہ یہودیوں کو وہ چیز کسی بھی قیمت پر نہ دی جائے جسے وہ ان کو جذباتی کر کے اس وقت ان سے لینے کی کوشش کر رہے ہیں اور جس کیلئے یہود درحقیقت بے صبرے ہوئے جاتے ہیں۔

شیخ احمد یاسین اور پھر عبدالعزیز رنثیسی کی شہادت کے کچھ دیر بعد چند واقعات ایسے ہوئے کہ فتح اور حماس کے مابین جھڑپوں تک نوبت پہنچی۔ قریب تھا کہ یہودی اس پر جشن کرتے مگر فلسطین کے سیانے صورت حال پر قابو پانے میں پھر بھی کامیاب ہو گئے۔ فلسطینیوں کی ہر گولی اس وقت ایک ہی دشمن کیلئے ہے اور وہ دشمن اس پوری قوم کا بلکہ پوری امت کا ازلی دشمن ہے۔ ہزار مصیبتوں کے باوجود اس پہلو سے فلسطینیوں کو یکسوئی حاصل ہے، جس سے ان کے تیر ہدف پر پڑنے کا امکان بے حد بڑھ گیا ہے۔



مسلمانوں کا اصل ہتھیار اس وقت ان کی بہادری اور فدائیت ہے۔ پھر بھی ہم دیکھتے ہیں حماس اپنے ہتھیاروں کو بہتر اور مؤثر بنانے پر دن رات کام کر رہی ہے۔ اس سلسلہ میں 'میزائل قسام' خاص طور پر قابل ذکر ہے، جو بہت سادہ اور دیسی قسم کا ہتھیار سہی، مگر خوشی کی بات یہ ہے کہ ان حالات کے اندر جن سے انتفاضہ گزر رہی ہے حماس یہ میزائل خود تیار کرتی ہے اور اس سے نہایت خوب کام لیا جا رہا ہے۔

یہ میزائل عزّ الدین قسام کے نام سے منسوب کیا گیا ہے جو ایک شامی مجاہد رہا تھا اور 1935ء میں بہادری سے لڑتا ہوا اس وقت شہید ہوا تھا، جب فلسطین پر قابض برطانوی اور یہودی افواج کے خلاف خطہ کے مسلمان جہاد کیلئے اٹھ کھڑے ہوئے تھے۔

واشنگٹن پالیسی انسٹی ٹیوٹ فار نیئر ایسٹ سے شائع شدہ ایک رپورٹ بہ عنوان

Development and Impact of the Qassam Rocket:

Weapon of Terror مؤلفہ Margaret Weiss میں کہا گیا ہے کہ میزائل قسام فلسطینیوں اور اسرائیلیوں کے مابین جنگ کے توازن پر اثر انداز ہونے میں کامیاب ہوا ہے۔ مارگریٹ کا کہنا ہے حماس نے پہلی بار یہ میزائل 2001ء میں استعمال کیا تھا، یعنی انتفاضہ ثانیہ کے آغاز کے ایک سال کے اندر اندر۔ یہ مسئلہ حماس تک محدود نہیں رہا، حرکت الجہاد الاسلامی 'صوارنخ القدس' کے نام سے اپنے راکٹ پروگرام کو ترقی دینے میں لگی ہے۔ کتاب شہداء الاقصیٰ 'صوارنخ الاقصیٰ' کے نام سے ایک پروگرام پر عمل پیرا ہے اور لجان المقاومة الشعبیہ 'صوارنخ ناصر' کے نام سے!

رپورٹ کا کہنا ہے، 'صوارنخ قسام' کی یہ کمزوری کہ اس میں عین نشانے کے اوپر جا کر پڑنے کی صلاحیت بہت کم ہے، اسرائیلیوں کے مابین اس راکٹ کی بابت اور بھی ہول پھیلا دینے کا باعث بنی ہے! رپورٹ، حماس کے ایک راہنما محمود الظہار کے London's Sunday کو بھیجے گئے ایک ٹیلیگرام کا حوالہ دیتی ہے کہ فلسطین، بھول کی بجائے اب یہ میزائل داغنے کو ترجیح دینے لگے ہیں۔ اس کا نشانہ بہت پختہ نہیں تو بھی

کیا، اسرائیلیوں پر یہ جہاں بھی پڑے! الظہار کا کہنا ہے 'قسام' اسرائیلی آبادکاروں کو واپس بھگانے اور ان کی پریشانیوں میں اضافہ کرنے میں بے حد کامیاب جا رہا ہے۔ مارگریٹ کی رپورٹ بتاتی ہے، بعض مہینوں کے اندر حماس کی جانب سے اسرائیلیوں پر گرائے جانے والے ان میزائلوں کی تعداد دو سو تک پہنچ جاتی رہی ہے۔ یہاں تک کہ امسال (2008ء) مارچ کے پہلے ایک ہفتے میں ہی ایسے سو سے زائد راکٹ داغے گئے۔

☆☆☆☆☆

'انتفاضہ فلسطین' طویل عرصے بعد سرزمین مقدس کے افق پر طلوع ہوئی ہے۔ یہ ایک نہایت مبارک پیش رفت ہے۔ یوں سمجھئے یہ فلسطین کی آزادی کا اسلامی ایجنڈا ہے۔ ساٹھ اور ستر کی دہائیوں میں ہم پی ایل او اور اس کے عسکری ونگ 'فتح' کی کارگزاریاں سنا کرتے تھے۔ آج یہ لادین ایجنڈے فلسطینیوں کے مابین اپنی مقبولیت کھو چکے ہیں..... کوئی پڑھنا چاہے تو خدائی تقدیر کو حرکت میں آتا آج بخوبی پڑھ سکتا ہے۔ فلسطین میں پی ایل او کی بجائے حماس اور الجہاد الاسلامی اور کتاب اقصیٰ ہی اب لوگوں کے دلوں میں بستی ہیں۔ عراق میں 'بعث' قصہ پارینہ ہوئی، صرف جہادی گروہ ہی امت کی امید رہ گئے ہیں۔ افغان جہاد کی قیادت آج راج العقیدہ مسلمان ہاتھوں میں ہے۔ کشمیر میں لبریشن فرنٹ ماضی کا حصہ بنی، اسلام سے وابستہ قوتیں ہی آج آزادی کشمیر کی پہچان ہیں۔ صومال میں فرح عیدید اور دیگر دین سے نا آشنا قبائلی شملہ برداروں کا دور تمام ہوا، آج محاکم اسلامیہ ہی قوم کی آرزوؤں کی نمائندہ ہیں.....

چنانچہ 'انتفاضہ' کا نام آپ جب بھی سنتے ہیں، فلسطین کی ایک 'قومی' تصویر کی بجائے ایک 'اسلامی' تصویر ہی آپ کے پردہ ذہن پر اجاگر ہوتی ہے۔ کیاں کوتاہیاں ہر جگہ ہوتی ہیں۔ ان پر کام کرنے کی ضرورت بھی رہتی ہے، جو کہ ہو بھی رہا ہے اور مزید کی گنجائش بھی بہت ہے، اور اس کے لئے صلئے عام بھی ہے، مگر 'انتفاضہ' کی صورت میں فلسطین اپنی وہ پہچان یقیناً پا چکا ہے، اور وہ سمت بھی، جو اس کو صرف اور صرف

اسلام اور امت سے ہی وابستہ کر دے۔ یہی وجہ ہے کہ یہ فرق آنے کے ساتھ ہی، پورے عالم اسلام خصوصاً جزیرہ عرب کے علماء کی ایک کثیر تعداد جہاد فلسطین کی پشت پر آگئی ہے۔ ان علماء نے اپیل کی ہے کہ بیت المقدس میں رباط کر رکھنے والی اس قوم کے حق میں پوری امت اسلام کو متحرک اور متوجہ کیا جائے۔ ہمارا یہ سطور لکھنا ان کی اسی اپیل پر لیک کرنا ہے۔ آپ بھی اگر یہ سمجھتے ہیں کہ امت میں علماء کی صدا پر اٹھ کھڑے ہونے کا یہ منہج آج از سر نو بحال ہو، تو اس صدا کو عام کرنے میں حصہ لیجئے۔

فلسطین قریب قریب پورے کا پورا اس وقت حالت رباط میں ہے۔ قربانیاں، جن کا حساب نہیں۔ ایک ایک لمحہ گزرنا دو بھر ہو رہا ہے۔ صبر کا عجیب امتحان ہے۔ قوم مصائب کے پہاڑ اٹھائے کھڑی ہے، مگر ثابت قدم ہے اور یہود پر ثابت کر رہی ہے کہ یہ ملک وہ نہیں جس میں غاصبانہ قدم رکھ کر وہ سوسو بار نہ بچھتا نہیں اور اس وقت کونہ روئیں جب انکے بڑوں نے انکو مرنے کیلئے یہاں چھوڑ دیا تھا۔ آج یہود اگر دیکھیں تو آئندہ سو سال تک بھی امید کی کوئی ایسی صورت باقی نہیں کہ وہ زمین کے اس گوشے میں مالکوں کی طرح رہ لیں گے۔ ہزار سال تک امید نہیں۔ انتفاضہ نے ابھی اور کچھ کیا ہو یا نہ، ان یہودیوں کو جو اپنی نیچی کچی نسلوں کیلئے پریشان اور نہایت خوبصورت بنگلوں اور اپارٹمنٹ بلڈنگوں میں عیش سے بسنے اور تل ابیب کے ساحلوں پر خرمستیاں کرنے اور فلسطینیوں کو اپنے بنگلوں میں چوکیدار اور اپنی فیکٹریوں میں کم نرخ مزدور بھرتی کرنے کے خواب لے کر یہاں آئے تھے..... انتفاضہ نے ان یہودی مہاجنوں کو معاملے کی یہ تصویر ضرور دکھا دی ہے کہ یہ زمین انکے پاؤں تلے لرزتی ہی رہے گی اور یہ کہ فلسطین کی گلیوں میں چلتے ہوئے اپنی کھوپڑیوں کی حفاظت کرنا انکی ترجیحات میں سرفہرست ہی رہے گا!

انتفاضہ کا یہ پیغام دراصل اس سے بھی دور رس ہے اور یہودی نا سمجھ نہیں کہ اسکو پڑھ نہ پائیں۔ سرزمین مقدس کا یہود کے پاؤں تلے یوں دھیرے دھیرے ہلنا، تصویر کا ابھی ایک نہایت چھوٹا اور ناقابل ذکر حصہ ہے۔ یہ تو اسی رفتار سے ابھی صرف جاری رہ لے تو

سجھے فلسطینی بہت بڑا کام کر رہے ہیں۔ عالم اسلام کی اصل جنگ دراصل امریکن ایمپائر کو گرانے کیلئے ہو رہی ہے۔ یہ ہاتھی بھی غنقریب گرنے کو ہے۔ صورت حال کی اصل تصویر اس دن دیکھنے کی ہوگی، اور وہ دن شاید اب بہت دور نہیں، جب یہ لے پالک یہودی ریاست اپنے سب پشتبان اور اپنے سب سہارے کھو بیٹھے گی، جب خطے میں آوارہ پھرتے امریکی بحری بیڑے جو پاس کی اسریٹلی ریاست کی جانب غلط انداز سے دیکھ لینے پر بھی خطہ کی عرب ریاستوں کو کاٹ کھانے کو دوڑتے ہیں اور ان پر ہول طاری کر کے رکھتے ہیں کہ وہ یہاں سے امداد کا ایک دانہ بھی انتفاضہ یا کسی بھی جہادی عمل کو نہ پہنچنے دیں۔ امریکہ کے یہ طیارہ بردار متحرک 'جزیرے' جب اپنی یہ سب پابندیاں عائد کر رکھنے سے قاصر ہو جائیں گے، بلکہ یہاں رہے ہی نہ پائیں گے۔ تصور کیجئے جب امریکہ کی دہشت یہاں کی حکومتوں پر سے جاتی رہے اور یہ حکومتیں مجاہدین کے راستے میں اڑ کر بیٹھنے کا وتیرہ چھوڑ دینے پر مجبور ہو جائیں۔ تب اسرائیل کو تو صرف مصر کے جوان کافی ہیں جو ایک عرصہ سے کسی آتش فشاں کی طرح کھول رہے ہیں اور ان کو رے ڈال ڈال کر باندھا جا رہا ہے! ابھی شام، عراق اور جزیرہ عرب پورے کا پورا پڑا ہے جہاں جہاد بھر پور کروٹیں لے رہا ہے۔ تصور کیجئے جب یہاں سے حتیٰ کہ پورے عالم عرب بلکہ پورے عالم اسلام سے اٹھ کر آنے والے نوجوانوں کی راہ میں جو جوق در جوق بیت المقدس کا رخ کریں گے، کوئی رکاوٹ نہ آ پائے اور یوں ہر طرف سے مجاہدین کے لشکر انتفاضہ کی نصرت کو پہنچیں! یہ تصویر مکمل ہونا اب بہت دور نہیں رہ گیا!!!

کرۂ ارض پر جہاد کا ہر محاذ، ہر غازی ہر مجاہد، عالمی سامراج سے کسی بھی انداز میں برسر پیکار ہر مسلمان، ایک معنی میں آج بیت المقدس کی جنگ لڑ رہا ہے! ایسے ہر محاذ، ہر غازی ہر مجاہد اور ہر تحرکی عمل کی مدد کرنا درحقیقت بیت المقدس کی مدد کرنا ہے!

قبلہ اول 'فلسطینیوں' کا مسئلہ نہیں۔ مسجد اقصیٰ کے چراغوں کے لئے تیل کی فراہمی ہر مسلمان ہی کیلئے باعث شرف ہے!

لڑا دے موئے کوشہ باز سے!





مسجد اقصیٰ کے انہدام کے منصوبے سے امت اسلام کو خبردار کرنے کیلئے
حماس کا مراسلہ، کرۂ ارض کے جملہ مسلمانوں کے نام:

بسم الله الرحمن الرحيم

هذا بيان للناس

برادرانِ اسلام! سرزمینِ پاک پر چڑھ آنے والے صیہونی اپنے گھناؤنے
ارادے اب روز بروز منکشف کرتے جا رہے ہیں۔ مسجد اقصائے مبارک کی بابت ان کے
خطرناک عزائم طشت از بام ہونے لگے ہیں۔۔ آج آپ کے سامنے، بیت المقدس کے محلہ
'المغارہ' کے اندر مسجد اقصائے مبارک کے عین بالمقابل یہودی اپنے نام نہاد 'ہیکل' کا
سنگ بنیاد رکھ رہے ہیں۔ نقشے سے عیاں ہے، یہ تعمیری منصوبہ مسجد اقصیٰ کو، خدا نخواستہ،
گرائے بغیر پایہ تکمیل کونہ پہنچے گا۔

جہاں تک ہم اہالیانِ فلسطین کا تعلق ہے، تو ہم تو خدا کے اس گھر کو چھوڑ کر کہیں
جانے والے نہیں۔ ہماری قوم کا ایک ایک فرد فلسطین کے ایک ایک گوشے سے یہاں پر
عبادت اور یہاں سے اپنی وابستگی ثابت کرنے کیلئے پہنچتا ہے، باوجود اس کے کہ صیہونی ان
پر قہر و تشدد کی آخری حد کر رہے ہیں، ان کے شہروں اور دیہاتوں کا محاصرہ اور مسجد اقصیٰ
آنے کیلئے ان کے راستے میں ہزاروں رکاوٹیں کھڑی کئے ہوئے ہیں۔

البتہ رابطہ علمائے فلسطین، عالم عرب اور امت اسلام کے نام بھی ایک بیان جاری کر
چکا ہے، جس میں اس مذموم جرم کی شاعت بیان کی گئی ہے اور واضح کیا گیا ہے کہ کس طرح
مسلم مقدسات کی بے حرمتی اور پامالی ہو رہی ہے جن میں سرفہرست مسجد اقصائے مبارک ہے۔
حماس اس سے پہلے ایک بیان جاری کر چکی ہے، جس میں صیہونیوں کے اس
اقدام کو جرم قرار دیا گیا ہے، جو کہ ان لوگوں کے مسجد اقصیٰ کو گرا دینے کے منصوبوں کا راز

فاش کر دینے کیلئے کافی ہے۔ حماس تمام عرب اقوام اور پوری امت اسلام سے اپیل کر چکی ہے کہ وہ اس منحوس منصوبے کے خلاف زوردار آواز بلند کریں۔

امت اسلام سے ہماری اپیل ہے کہ وہ ہر سطح پر، اور ہر ہر نئی قومی حیثیت میں، مسجد اقصائے مبارک کو بچانے کیلئے اٹھ کھڑی ہو، اور اس کے لئے سب ممکنہ وسائل کو بروئے کار لائے۔

ہماری اپیل ہے کہ ہر مسلمان اس مسئلہ کو اٹھانے کے اندر اپنا کردار ادا کرے، اس کیلئے جو جو سرگرمیاں اختیار کی جائیں، عوامی اور ابلاغی سطح پر جو جو پروگرام اور منصوبے قابل عمل ہوں اور مسلم اقوام کے فعال عناصر اور وسائل کو اس مقصد کیلئے حرکت میں لانے کی جو جو صورتیں اور چینل میسر ہوں، سب کام میں لائے جائیں۔ انفرادی، اجتماعی اور قومی سطح پر تحریک اٹھائی جائے کہ ہم فلسطین والوں کی تائید میں فضا قائم ہو، جو کہ صیہونی دشمن کے سامنے آج دیوار بن گئے ہیں۔ اہل اسلام سے ہماری درخواست ہے کہ ہماری قوم کے لوگوں کو دشمن کے اس ظلم و تعدی کے مقابلے پر، اور مسجد اقصائے مبارک کے دفاع پر اس دشمن کے سامنے ثابت قدم رکھنے کیلئے مالی، اخلاقی اور سیاسی طور پر جو ممکن ہو، مدد بہم پہنچائی جائے۔

www.KitaboSunnat.com

اللہ اکبر

عزت اللہ کیلئے! ان کے رسول کیلئے

الکتبہ البرہان

۹۹۔۔۔ جے باز جہاد، نا نصرت۔ یا شہادت!!!

تحریک مزاحمت اسلامی (حماس)


شعبہ تعلقات عالم اسلامی

8 جمادی الاول، 1422ء

محکم دلائل وبراہین سے مزین، متنوع ومنفرد موضوعات پر مشتمل مفت آن لائن مکتبہ

فلسطين المحتلة

- مخيمات اجنابيا اسرائيل 1948
- حدود تاريخية أو حدود وقف
- تفادي الترس
- طرق رئيسية
- طرق أخرى
- سكة حديدية
- قوت تارو
- بحر
- حدود فلسطين
- مخيمه وضميه
- مبان وبنائ اخرى
- مواقع تاريخية



فلسطين

المحتلة

بیت المقدس

ڈیڑھ ارب مسلمانوں کا مسئلہ



بیت المقدس سے محض المغارہ میں مسجد اقصیٰ کے عین بالمتقابل یہودی اپنے نام نہاد، نیکل کا سنگ بنیاد رکھ رہے ہیں۔
 نئے سے نئے یہودی مسیحی اور مسیحی اقصیٰ کو، خداخواستہ، گرائے بغیر پایہ تکمیل کو نہ پہنچے گا۔ جہاں تک ہم اہالیانِ فلسطین کا تعلق
 ہے تو ہمیں اسے اس طرح کو نتیجہ قرار نہیں جانے والے نہیں۔ امت اسلام سے ہماری اہمیت ہے کہ وہ ہر لمحہ، اور ہر لمحہ
 ہمیں اس کی طرف سے باریک دہی سے سینے اٹھ کھڑی ہو، اور اس کے لئے سب ممکن وسائل کو بروئے کار لائے۔

(حماس کا بیان، امت اسلام کے نام)